

நன்மக்களாய் பெறுதல்



இயற்றியவர்

ஸ்ரீமத் சுவாமி சித்பவானந்தர்

நன் மக்களைப் பெறுதல்



प्रज्ञानं ब्रह्म

இயற்றியவர்
ஸ்ரீமத் சுவாமி சித்பவானந்தர்

ஸ்ரீ ராமகிருஷ்ண தபோவனம்
திருப்பராய்த்துறை-639 115
திருச்சி மாவட்டம்

தபோவனத் தொடர் 10

முதல் பத்து பதிப்புகள்—1952 முதல் 1979 முடிய	44,000
பதினேறாம் பதிப்பு —1982	5000
பன்னிரண்டாம் பதிப்பு—1985	10,000
பதிமூன்றாம் பதிப்பு	1990
பதினான்காம் பதிப்பு	1992
	5,000
	10,000

திருப்பராய்த்துறை ஸ்ரீ ராமகிருஷ்ண தபோவனம்
காரியதரிசியால் பிரசுரிக்கப்பட்டது.
உரிமை பிரசுரிப்பாளருடையது

விலை ரூ. 3-50

தபோவன அச்சப்பள்ளி, திருப்பராய்த்துறை.

பொருளடக்கம்

தலைப்புக்கள்

பக்கம்

1. காரண காரியம்	1
2. அடிப்படைச் சீர்மை	4
3. விவாகம்	6
4. விவாகத்துக்கு ஏற்ற வயது	8
5. கலப்பு விவாகம்	10
6. காதல் மணம்	13
7. கற்பு	17
8. தபசு	20
9. துன்பத்தை ஏற்கும் முறை	23
10. பிள்ளைவரம்	25
11. கருத்தரித்தல்	28
12. இரண்டு கேடுகள்	31
13. ஸ்மிருதிகளின் பிரமாணம்	33
14. கர்ப்பிணியின் கடமைகள்	38

நன் மக்களைப் பெறுதல்

காரண காரியம்

இயற்கையில் நிகழ்வன அனைத்தும் காரண காரியமாக வந்தமைகின்றன. காரணத்துக்கேற்றதே காரியம். காரணம் உயர்ந்ததாயிருந்தால் காரியமும் உயர்ந்தது. காரணம் புனிதமானதாயிருந்தால் காரியமும் அத்தகையதே. மற்று, காரணம் முறை வழுவியதாய் விட்டால் அதன் பயனும் புல்லியதாய் வீடும். இரண்டொரு உதாரணங்கள் இவ் வுண்மையை நன்கு விளக்குவனவாகும். பூமியில் சாகுபடி செய்து விளைவு எடுக்கிறோம். விளைவு என்னும் காரியம் அதற்கு முதன்மையாயுள்ள காரணத்துக்கு அன்னியமான தன்று. காரணமே காரியமாகப் பரிணமித்து வருகிறது. வளம் நிறைந்த பூமி, பொருந்திய உரம், போதுமான நீர், நல்ல வித்து, அதைப் பருவத்தே பயிர் செய்தல்—ஆகிய இவை யாவும் சேர்ந்து காரணம் எனப்படும். வேண்டிய வாறு நல்ல விளைவு வாய்ப்பது காரியமாகும். இதற்கு மாறாக பூமி தரிசாயிருந்தால், அதற்கு உரம் காணாது போய் விட்டால், நீர்வளம் இல்லாது போய்விட்டால், வித்தும் வலிவற்றதாய் இருந்தால் அத்தகைய கிருஷியிலிருந்து நல்ல பலனை எதிர்பார்க்க முடியாது. காரணத்துக்கேற்ற காரியம் தானே வந்தமையும்.

நச்சுப் பூச்சிகள் நிறைந்த இடம், கேடுடைய குடிநீர், விஷக்காற்று உண்டாகும் சதுப்பு நிலம், சத்தில்லாத உணவு—இத்தகைய குறைபாடுகளுக்கு உட்பட்டு வாழ்ப வனுடைய வாழ்வே குன்றிப்போய்விடும். அதன் பயனாக நோய்வாய்ப்படுதலும், ஆயுள் அற்பமாய்ப் போவதும்,

ஆற்றல் சுருங்கி விடுவதும் காரணத்துக்கேற்ற காரியமாம். இனி, அதே வாசஸ்தலத்தில் நச்சப்பூச்சிகளை நாசமாக்கி, நஞ்சுடைய நீரை நன்னீராகத் திருத்தியமைத்து, ஈதுப்பு நிலத்தை உலர்ந்த நிலமாக்கி, சுவையும் சத்தும் நிறைந்த உணவுப் பொருளை உண்டுபண்ணி அதைப் புசித்து வாழ்ந்தால் மேம்பாடு தானே வந்தமையும். நரக வாழ்வைச் சொர்க்க வாழ்வாக மாற்ற மனிதனுக்கு முடியும். இவையாவும் காரணத்துக்கேற்ற காரியம் என்னும் கோட்பாட்டில் அடங்குகின்றன. குருட்டு வாய்ப்பு என்பது இயற்கையில் இல்லை.

உயிருடைய, உயிரற்ற எதை வேண்டுமானாலும் நல்லதாகத் திருத்தியமைக்க மனிதன் கற்றுக்கொண்டிருக்கிறான். கெட்டதை நல்லதாக மாற்றியமைப்பதே முன்னேற்றம் எனப்படுகிறது. திட்டம்போட்டு அதன்படி நல்ல பொருள்களை உண்டுபண்ணலாம். நல்ல நீர், நல்ல நிலம், நல்ல காற்று, நல்ல உணவு, நல்ல உடை, நல்ல வீடு, நல்ல செடி, நல்ல பறவை, நல்ல கால்நடைகள் இவைபோன்ற மற்றும் பலவற்றை நினைத்தபடி அமைத்துக் கொள்ளலாம். இனி, இவையனைத்துக்கும் அடிப்படையாயுள்ள சில கேள்விகளை நாம் கேட்கவேண்டும். நன்மக்களை நாம் உண்டுபண்ண முடியுமா? புறத்திலுள்ள அனைத்தையும் நல்லதாக்கத் தெரிந்துகொண்ட மனிதன் தன்னை நல்லவனுக்கத் தெரிந்து கொள்ளாவிட்டால், இவன் பெற்றுள்ள நலம் யாது? புறப் பொருளைவிட அகப்பொருளாகிய தன்னைத் தக்கான் ஆக்கிக்கொள்ள மனிதன் தெரிந்துகொண்டால், மேலும் ஏதேனும் குறைபாடு அவனைச் சூழ்ந்திருக்க முடியுமோ? திரும்பத் திரும்பக் கேட்டுத் துருவித் துருவி ஆராயவேண்டிய கேள்விகளாம் இவை.

புறவுலகைவிட முற்றிலும் தன் கைவசமுள்ளது அகவுலகம். புறவுலகை மனிதன் திருத்தியமைக்கலாம்; அதை விடப் பன்மடங்கு உறுதியாக அகவுலகை அவன் திருத்தியமைக்கலாம். உலகில் நன் மக்களின் எண்ணிக்கை குறைந்துபோய்விட்டால் அதற்குப் பொறுப்பாளி மனிதனே யாவான். திட்டம்போட்டு அத்திட்டத்தின்படி நன் மக்களை மனிதன் உண்டுபண்ணலாம். மேலோர் கூட்டம் உலகில் அதிகரிப்பது வெறும் குருட்டு வாய்ப்பன்று. காரண காரியமாக அமைந்துள்ள உலகிலே நன் மக்கள் வாய்ப்பதற்கும் காரணமுண்டு.

தம்பொருள் என்பதாம் மக்கள்; அவர்பொருள் தம்தம் வினையான் வரும்.

என்பது பொய்யாமொழி. ஒருவனுக்குரிய பணத்தையும் பண்டத்தையும் நொடிப்பொழுதில் இன்னொருவனுக்குச் சொந்தமாக்கிவிடலாம். எனவே புறப்பொருளைத் தன் பொருள் என்பது வெறும் பெயரளவிலேயாம். மற்று தன் சொருபமே மைந்தன் சொருபமாக வடிவெடுக்கிறது. ஆக, அவனே உண்மையில் தன் பொருள். ஆத்மஜன்—தன்னில் தோன்றியவன்—எனப்படுகிறான் மைந்தன். அத்தகையவன் நன் மகனாகவே வாய்க்கலாம் அல்லது புல்லியனாகப் போய் விடலாம். அதெல்லாம் பெற்றோரின் வினைப் பயனேயாம். அதுவே காரணத்துக்கேற்ற காரியம். செல்வத்துள் செல்வம் மக்கட் செல்வம்; மேலைத் தவத்தளவேயாகுமாம் அங்ஙனம் தான் பெற்ற மக்கட்செல்வம். இங்குத் தவம் என்பது நல் வினையால் தன்னைப் பக்குவப்படுத்திக் கொள்ளுதல் என்று பொருள்படுகிறது. நன் மக்களைப் பெறுதற்கு முதலில் தான் நல்லான் ஆகவேண்டும். நல்ல வினைவுக்குப் பூமியைப் பண்படுத்துவது முதற் கடமையாகும். நன்மக்களை ஈன்றெடுக்கத்

தாய் தந்தையர் தங்களைத் தகுதியுடையவர்கள் ஆக்குதல் முதற் கடமையாகும். தகைமையானது ஒரே தலைமுறையில் வாய்த்துவிடாது. தலைமுறை தலைமுறையாக அதற்கு ஆயத்தப்படுத்துதல் வேண்டும். ஏனென்றால் உயிரின் உயர்வுக்கு ஏற்பப் பண்பாடும் பலவகைப்பட்டதாகிறது. பெருமுயற்சியின்றி நல்லதைப் பெற்றுவிடமுடியாது. அடிப்படைச் சீர்மை

நன்றாக முதிர்ச்சியடையாத இளஞ்செடியொன்று பூவும், பிஞ்சும் விடுவது பொருந்தாது. அது விடுகிற அரும்பைத் தோட்டக்காரன் கிள்ளியெறிந்துவிடுவான். பலன் தருவதில் இரண்டொரு வருஷம் செடி தடைப்படுமளவு அது வலிவு பெறுகிறது. பின்பு பலனும் நலம் நிறைந்ததாகிறது. இக்கோட்பாடு ஸ்தாவர ஜங்கமங்களாகிய எல்லா உயிர்களுக்கும் பொதுவானது. மானுடவுலகில் இது 'காப்பது விரதம்' என்னும் கொள்கையாக வடிவெடுக்கிறது. வாழ்க்கையில் நான்கு படித்தரங்கள் உண்டு. அந்நான்கும் நான்கு ஆச்ரமங்கள் எனப்படுகின்றன. பிரம்மச்சரிய ஆச்ரமம், கிரஹஸ்த ஆச்ரமம், வானப்பிரஸ்த ஆச்ரமம், சந்நியாச ஆச்ரமம் என்பன அந்நான்கும். இவைகளுள் முதல் ஆச்ரமமாகிய பிரம்மச்சரிய ஆச்ரமம் வீட்டுக்கு அஸ்திவாரம்போன்றது. கண்ணுக்குத் தென்படாதிருந்தாலும், அஸ்திவாரம் உறுதிபெறுமளவு வீடு வலிவு பெறுகிறது. அது நெடிது நிலைத்திருக்கவும் முடியும். அங்ஙனம் மானுட வாழ்வு என்னும் மாளிகைக்கு அடிப்படைச் சீர்மை தருவது பிரம்மச்சரிய விரதம். ஐந்து வயதில் அது துவங்குகிறது. ஆனால் எந்த வயதில் அது முடிந்துவிடவேண்டும் என்று அதற்கு எல்லை கட்ட முடியாது. அவ்விரதத்தைக் காக்குமளவு வாழ்வை அது உறுதிப்படுத்துகிறது.

சிறுவர் சிறுமிகள் ஆகிய இருபாலார்க்கும் அது பொதுவானது. ஆண் பெண் என்ற பால் வாசனை யறியாது அவர்கள் வாழவேண்டும். பால் வாசனை அறியாத சிறுவர்களுக்குக் காம உணர்ச்சி இளமையில் உண்டாவதில்லை. காம உணர்ச்சி வராது ஒதுக்கப்படுமளவு உடல் உறுதி பெறுகிறது; உள்ளம் தெளிவடைகிறது. வாழ்வு புனித மடைகிறது.

கட்டுப்பாடான வாழ்வு இளமையில் அமையவேண்டும். ஆசைக்கு வசப்பட்டுப் பொறிகள் புலன்களில் போகலாகாது. நாவின் சுவைக்காகவென்று உணவை உண்பது கட்டுக்கு அடங்காத பொறியின் போக்கு ஆகும். சத்துடைய உணவை ஈசுவரப் பிரசாதமாக உண்பது புலனடக்கமாம். உடலுக்கு நலம் தருகிற உணவு கசப்புடையதாயிருந்தாலும், உப்பு இல்லாத சப்பை உணவாயிருந்தாலும் மனம் கோணாது அதை உண்பவன் சுவையை வென்றவனாகிறான். அத்தர், ஜவ்வாது முதலிய வாசனைத்திரவியங்களில் பற்று வைக்காதிருப்பவன், தூயகாற்றையே சுவாசித்து வருபவன் கந்தம் அல்லது நாற்றம் என்னும் புலனை வென்றவனாகிறான். தென்படுகிற வடிவங்களெல்லாம் தெய்வ சொரூபம் எனக் காண்பவன் ஒளி அல்லது ரூபம் என்னும் புலனை வென்றவனாகிறான். புன்மொழிகளைக் காதில் போட்டுக்கொள்ளாதவன் ஓசை அல்லது சப்தம் என்னும் இந்திரியார்த்தத்தை ஜயித்தவன் ஆகிறான். இங்ஙனம் ஐம்புலன்களை அடக்கி வாழ்பவன் அமரன் ஆகின்றான். மேன்மையனைத்தும் அவனுக்குச் சொந்தம் என்பது வெளியாகும்.

இனி, முதியோர்க்குப் பணிவிடை செய்தல், முதியோர்க்கு அடங்கி நடத்தல் ஆகிய பண்புகள் வேண்டும். தாய், தந்தை, குரு ஆகியவர்களுக்கு அடங்கி நடக்குமளவு

மாணக்கன் ஒருவனுக்கு மேன்மை உண்டாகிறது. அவர்களுக்கு அன்புடன் பணிவிடை செய்யுமளவுதான் ஒருவன் புனிதன் ஆகிறான். இத்தகைய அடிப்படை வாழ்வின் சீர்மையனைத்தும் உண்டாகின்றன.

விவாகம்

நல்ல விளைவு எடுப்பதற்கு நல்ல நிலமும் வேண்டும்; நல்ல வித்தும் வேண்டும். அதற்குமேல் வித்துகேற்ற பூமி என்னும் கோட்பாடும் உண்டு. கிருஷியில் அனுபவம் உள்ளவர்களுக்கே அக்கோட்பாடு விளங்கும். நல்லதும் கிடைப்பதற்கு அரியதும் ஆன விதையைக் கொண்டுபோய் ஏதேனும் ஒரு நிலத்தில் விதைத்துவிடலாகாது. அது செழிப்புற்று வளர்தற்குப் பொருந்திய பூமியும் தகுந்த சீதோஷ்ணமும் வேண்டும். நல்ல மக்களை ஈன்றெடுக்க விரும்புவர் மனைந்துகொள்ளாதவிலும் அத்தகைய கோட்பாடு உண்டு.

விவாகம் என்பது வாழ்க்கைக்குரிய வெறும் ஒப்பந்தம் அன்று. அது புனிதமானதொரு இணக்கமாகும். சமுதாயத்துக்குரிய ஒரு வாழ்க்கைக் கோட்பாடாக அது அமைந்திருக்கிறது எனினும் பாரமார்த்திக தத்துவத்தையே அது அடிப்படையாகக் கொண்டுள்ளது. அறநெறியை முறை வழுவாது கையாளுதற்கு ஆணும் பெண்ணும் ஒருவர்க்கொருவர் துணையாயிருத்தல் வேண்டும். உயிரும் உடலும் இணைபிரியாதிருப்பது போன்று அவர்கள் பரஸ்பரம் சம்பந்தப்பட்டவர்கள். சிவமும் சக்தியும் வெவ்வேறு வஸ்துக்களன்று. பிரகிருதியின் வாயிலாகப் புருஷன் தன்னை விளக்கிக்கொள்கிறது. பெயரளவில் புருஷன் வேறு, பிரகிருதி வேறு. சிவமும் சக்தியும் ஒன்றே என்பதை அர்த்தநாரீசுவர வடிவம் விளக்குகிறது. அக்கோட்பாட்டை ஒத்து மணமகனும்

மணமகளும் ஒன்றுபட்டு விடுகின்றனர். உடல் இரண்டு, தன்மை ஒன்று என்பதே விவாகத்தின் கருத்து ஆகும்.

வயதிலே பெண்ணைவிட ஆண் சற்று மூத்தவனாக இருத்தல் வேண்டும். உடல் முதுமையடைதலில் பெண்ணைவிட ஆண் அதிக காலம் எடுத்துக்கொள்கிறான். உடல் முதிர்ந்த பிறகும் அது திண்மை பெறுதற்குக் காலம் தேவை. வயதில் ஆண் மூத்தவனாயிருக்கவேண்டும் என்பதன் கோட்பாடு இதுவேயாம்.

பண்பாட்டிலும் ஆசாரத்திலும் தம்பதிகளுக்கிடையில் முரண்பாடு இருக்கலாகாது. ஒருவரிடம் ஒழுக்கமும் சீலமும் ஒங்கியிருக்கிறது; மற்றவரிடம் அது மங்கியிருக்கிறது என்று வைத்துக்கொள்வோம். அருவருப்பும் அலட்சியமும் அதினின்று உண்டாகும்; அதனால் இல்வாழ்வு பயனற்ற தாய்விடும்.

கல்வியில் ஆடவன் மேம்பட்டவனாயிருக்கலாம். ஆடவனை விடப் பெண்பாலானவன் மேம்பட்டவளாயிருக்கலாகாது. கணவன் அறிந்திருப்பதை விடத் தான் அதிகம் அறிந்திருப்பதாக மனைவி உணர்வாளானால், தன்னையே உயர்வாக மதித்தல் என்னும் இழுக்கு அவளுக்கு வந்துவிடும். அதே பாங்கில் தன்னைக் கீழ்மைப்படுத்தியுணர்ந்தல் என்ற இழுக்கு கணவனுக்கும் வந்துவிடும். இந்த இரண்டுவித இழுக்கும் இல்வாழ்வுக்கு இடையூறு செய்யும். ஆடவன் எப்பொழுதும் அறிவிலும் ஆற்றலிலும் சிறந்தவனாக இருக்கவேண்டும். மனைவி அன்பிலே சிறந்தவளாக இருத்தல் முறை. தீரமும் வீரமும் ஆண்பாலின் லக்ஷணம். கருணையும் இரக்கமும் அன்பும் பெண்பாலின் லக்ஷணம். தம்பதிகளுள் அவரவர்க்குரிய பாங்கு முறையாக அமைந்திருத்தல் வேண்டும்.

தாய்மொழி இருவர்க்கும் ஒன்றாதல் அவசியம். தாய் மொழி யொன்றே தங்குதடையற்ற கருவியாயிருந்து இரு வருடைய மனப்பான்மையையும் உள்ளபடி விளக்கவல்லதாகிறது. வேற்று மொழியானது சாதாரணமான கருத்துக்களை வெளியிடுதற்கு உதவும். ஆனால் இரசம் பொருந்திய கருத்துக்களைக் கலந்துகொள்ளுதற்குத் தாய்மொழி உதவுவது போன்று வேறு எந்த மொழியும் உதவாது. தாய்க்கு நிகரானது தாய் மொழி. மணமக்களுக்கிடையில் உள்ள மனோபாவத்தை அது உள்ளபடி எடுத்துக்காட்ட வல்லது. நல்ல மக்கட்பேறு உண்டுபண்ணுதலே விவாகத்தின் முக்கிய நோக்கமாகும். அதற்கு இவ்விதிகளை நிறைவேற்றாதல் வேண்டும்.

விவாகத்துக்கு ஏற்ற வயது

சின்னஞ்சிறு வயதிலேயே விவாகம் செய்து வைக்கும் வழக்கம் அலாதிதாக இந்தியாவுக்கு உரியது. வேறு எந்த நாட்டிலும் இதைக் காண முடியாது. நாகரீகம் பொருந்திய நாட்டுக்கு இது ஒவ்வுமா என்பது கேள்வி. இந்தியப் பெரியார்கள் பல காலங்களில் சமூக சம்பந்தமான பல கேள்விகளைத் துருவி ஆராய்ந்திருக்கிறார்கள். விவாகத்தைப் பற்றிய ஆராய்ச்சியையும் அவர்கள் ஏராளமாகச் செய்திருக்கிறார்கள். பாலிய விவாகத்துக்கு அடிப்படையாக ஒரு கோட்பாடு உண்டு. அதை நிறைவேற்ற முடியுமானால் இளமையிலேயே மணம் முடித்து வைக்கலாம். அப்படி இயலாவிட்டால் விவாகத்தை நெடுநாளைக்கு ஒத்திவைப்பதே நன்று.

மணம் புரிந்து கொள்ளுதல் வெறும் காம நோய்க்கு இடம் கொடுப்பதன் பெருநாட்டு அன்று. இரண்டு ஆத்மாக்கள்

களுக்கிடையிலே மாறாத இணக்கத்தை உண்டு பண்ணுவது மணம். இளமையில் ஏற்படுகின்ற இணக்கம் யாண்டும் அசையாதது. அதைப் பல துறைகளில் காணலாம். பால் மணத்தில் பெற்றோரை அறியாத குழந்தைகளுக்கு வயது வந்த பிறகு அவர்களிடத்தில் ஆழ்ந்த இணக்கம் உண்டாகாது. பள்ளிக்கூடத்துச் சிறுவர்களுக்கிடையில் விளையும் சிநேகம் ஆயுளெல்லாம் நிலைத்திருக்கும். விருப்பம் வெறுப்பும் வாழ்வில் வடிவெடுப்பதற்கு முன்பே விவாகத்தின் மூலம் ஒரு சிறுவன் ஒரு சிறுமிக்கிடையில் தொடர்வை உண்டு பண்ணிவிட்டால் அது மனமொத்த நட்பாக வளரும். ஒன்றோடு ஒன்று ஒவ்வாத விலங்கு இனத்தில் கூட சிறுவயதில் நல்ல இணக்கத்தை அமைப்பது எளிது.

சிறு வயதில் விவாகம் செய்து வைத்தான பிறகு காம எண்ணங்கள் தலையெடுக்காது தடுத்து வைப்பது அவசியம். அண்ணனும் தங்கையும் இணங்கி வாழ்வது சாத்தியப் படுவது போன்று மணம் புரிந்து கொண்டவர்கள் அவரவர் பிறப்பகத்தில் எட்ட வசித்திருக்கையில் மனப் பற்றுதலை வளர்க்கலாம். அதற்கிடையில் இருவரும் மாணவர் மாணவியாக இருந்து வாழ்க்கையின் மேலாம் லட்சியத்தைப் பற்றி ஆத்ம ஞானக் கல்வி பயின்று வரவேண்டும்.

உடல் சம்பந்தமான சிற்றின்பத்துக்காகத்தான் விவாகம் செய்யப்படுகிறது என்று கருதுபவர்கள் யௌவனம் நிறைவேறுமளவு மணந்து கொள்ளலாகாது. மணமகனுக்கு வயது இருபத்திரண்டுக்கு மேல் இருபத்தைந்து வரையில் இருக்கவேண்டும். அதே பாங்கில் மணமகனுக்குப் பதினெட்டுக்கு மேல் இருபத்திரண்டு ஆகும் வரையில் விவாகம் நடைபெறலாகாது.

இக்காலத்திய சூழ்நிலை பாலிய விவாகத்துக்கு ஏற்ற தன்று. ஏனென்றால் எங்கு பார்த்தாலும் சுகபோக வாழ்க்கையைப் பற்றிய எண்ணமே பரவி வருகிறது. புலனடக்கம் பொதிந்த யோக வாழ்வைப் பற்றிய எண்ணம் குறைந்து போய் விட்டது. மனதில் காம நோயை வளர்த்துக்கொண்டிருப்பவர்கள் சிறு வயதில் விவாகம் செய்து கொண்டால் அந்நோயை மேலும் வளர்ப்பவர் ஆவர். எரிகின்ற தீயில் எண்ணெயை வார்ப்பதற்கு ஒப்பாகும் அது. நல்ல வயது வந்த பிறகு விவாகம் செய்வதே உத்தமம்.

அனுஷ்டிப்பதற்கு மிகக் கடினமானது எனினும் மற்றொரு பேருண்மையை மக்கள் அறிந்திருத்தல் வேண்டும். விவாகம் செய்து கொண்ட பிறகும் போக வாழ்வை நெடிது விலக்கி வைக்குமளவு மக்கள் மேலோர் ஆவர். ஆத்மீக விவாகம் என்பது அதுவே. சான்று ஒன்று இக்கோட்பாட்டை நன்கு விளக்கும். சீதாபிராட்டிக்கு விவாகம் ஆன பொழுது வயது ஐந்து. அவள் அயோத்தியை விட்டு ஆரண்யத்துக்குக் கணவனோடு போன பொழுது வயது பதினாறு. அவள் மக்கட்பேறு எடுத்த பொழுது அவளுக்கு வயது முப்பத்திரண்டு. விவாகம் செய்து கொண்டவர்க்கும் வாழ்வு எவ்வளவு கட்டுப்பாடுடையது என்பது இதினின்று விளங்கும்.

கலப்பு விவாகம்

கலப்பு விவாகத்தில் இரண்டு பகுதிகள் உண்டு. ரத்தக் கலப்பு என்பது ஒன்று; ஜாதிக்கலப்பு என்பது மற்றொன்று. அவைகளுள் ரத்தக் கலப்பு மணத்தை முதலில் எடுத்துக் கொள்வோம். ஸ்கோத்தர விவாகம் கூடாது என்று ஏற்பட்டுள்ளது. ஸ்கோத்தரம் என்பது ஒரே கோத்திரத்தைச் சேர்ந்தவர்கள் (தாயாதிகள்) என்று பொருள்படுகிறது. தாயாதிகள் ஒரே ரத்தத்தைச் சேர்ந்தவர்கள். இந்தியாவில்

இது பெரிதும் தந்தையைச் சார்ந்தே போகிறது. உடல் தத்துவத்தை ஆராய்ந்து பார்த்தால் தாய் வர்க்கத்திலும் ரத்தக்கலப்பு இல்லாதிருப்பதே உத்தமமானது. அதாவது விவாகம் செய்துகொள்ளும் இருவர் தந்தையின் மரபிலோ, தாயின் மரபிலோ ரத்தத் தொடர்வு இல்லாதவர்களாயிருத்தல் வேண்டும்.

இயற்கையின் அமைப்பில் இதற்குச் சான்றுகள் வேண்டியவாறு காணலாம். செடியில் விதையுண்டாவதற்கு ஆண் மகரந்தம் பெண் மகரந்தம் என இரண்டு மலர்த்தாதுகள் ஒன்று கூடுகின்றன. ஒரே புஷ்பத்தில் உள்ள மகரந்தங்கள் அங்ஙனம் கூடினால் விதை வலிவற்றுப் போய்விடுகிறது. ஒரே செடி, ஆனால் வெவ்வேறு மலர்களின் தாதுக்கள் கூடி விதையுண்டானால் அது வலிவுடைத்திருக்கிறது. வெவ்வேறு செடிகளில் உள்ள மகரந்தம் சேர்ந்து விதையுண்டானால் அது மிக வலிவுடையதாகிறது. அப்படி மகரந்தம் சேர்தற்குத் தேனீ பெருந்துணை புரிகிறது. ஸ்தாவரம், ஜங்கமம் ஆகிய எல்லா உயிர்களுக்கும் இவ்வுண்மை பொருத்தமானது. ஏற்கனவே ரத்தத்தொடர்வுள்ள ஆணும் பெண்ணும் சேர்ந்து உண்டாகும் சந்தானம் வலிவற்றதாய் விடுகிறது. புதிய ரத்தத் தொடர்வு வீர்யத்தையும் வலிவையும் உண்டுபண்ணுகிறது. உறுதி படைத்த நன் மக்களைப் பெற்றெடுக்க விரும்புபவர் பழைய ரத்தத் தொடர்வு இல்லாத இடத்தில் விவாகம் செய்துகொள்ளவேண்டும்.

எண்ணிக்கையில் குறைந்துள்ள சில ஜாதியார் ஒரு சிறு கூட்டத்துக்குள்ளேயே திரும்பத் திரும்ப விவாகம் செய்கின்றனர். பழைய ரத்தக்கலப்பே அவர்களுக்கு மீண்டும் உண்டாகின்றது. அதனால் அந்தச் சமுதாயம் விரைவில் சுஷீணதசை அடைந்துவிடுகிறது. உடல் உறுதியும்

மனத்திட்டமும் அவர்களுக்கு உண்டாகாது. நாளடைவில் சில வார்க்கங்கள் அப்படி அழிந்துபட்டுப்போவதும் உண்டு. உலகில் உள்ள பல சமுதாயங்களை ஆராய்ந்து பார்த்தால் இவ்வுண்மை விளங்கும்.

ஒரு ஜாதியார் மற்றொரு ஜாதியாரோடு செய்யும் விவாகமும் கலப்பு விவாகம் என்னும் பெயர் பெறுகிறது. இது சம்பந்தமான உயர்ந்ததோர் கோட்பாட்டை ஞாபகத்தில் வைத்துக்கொள்ளவேண்டும். சமுதாயம் வலிவற்று அழிந்து பட்டுப்போகும்படி ஒரே சிறு கூட்டத்துக்குள் விவாகம் செய்வது ஒருவிதக் கேட்டை உண்டுபண்ணுகிறது. தன் பண்பாட்டையும் சீர்மையையும் இழந்துவிடும்படி வேற்று ஜாதியுடன் கலப்பு விவாகம் செய்வது மற்றொருவிதக் கேட்டை விளைவிக்கிறது. ஆசாரத்திலே, நடையுடை பாவனையிலே, பழக்க வழக்கத்திலே, பண்பாட்டிலே, வாழ்க்கையின் லட்சியத்திலே ஒன்றோடு ஒன்று ஒத்திருக்கிற வெவ்வேறு ஜாதியினர் கலப்பு விவாகம் செய்துகொள்ளலாம். நன் மக்களை உண்டுபண்ணுதற்கு ஒரு விதத்தில் அது நல்ல துணைபுரியும்.

இயற்கையானது ஒரு பேருண்மையைப் புகட்டி வருகிறது. நீர்வாழ்வன, நிலத்தில் வாழ்வன, நடப்பன, பறப்பன, ஊர்வன ஆகிய எல்லாவித உயிர்களும் அதனதன் இனத்தையே காத்து வருகின்றன. வர்ணமிசீரம் அல்லது ஜாதிக்கலப்பு என்பதை சிற்றுயிர்களிடத்தும் காணமுடியாது; பேருயிர்களிடத்தும் காணமுடியாது. ஜாதிக்குதிரை அல்லது ஜாதிநாய் என்று சொல்லுமிடத்து அது இனம் கலவாதது என்று பொருள்படுகிறது. இனம் கலந்ததை இனம் கெட்டது என்கிறோம். இனம் கெட்டதே இரப்பந்தி எனப்படுகிறது. இரப்பந்தி உயிர்கள் இயற்கையில் நெடிது நிலைத்திருப்பதில்லை. அவைகளின் தரமும் தகைமையும்

குறைந்து விடுகின்றன. மக்களுள் ஐரோப்பிய இனம், ஆப்பிரிக்க இனம், இந்திய இனம், மங்கோலிய இனம் ஆகியவைகளுள் கலப்பு ஏற்படுவது பொருந்தாது. நல்ல பாங்குடைய மக்கள் அத்தகைய கலப்பினின்று உண்டாக மாட்டார்கள். சீர்மைகெட்ட சிற்றினமே பொருந்தாத வர்ணக் கலப்பின் விளைவு ஆகும். உடல் அமைப்பிலும் மனப்பரிபாகத் திலும், வாழ்க்கை முறையிலும் ஒன்றோடு ஒன்று ஒத்துள்ள அக்கம் பக்கத்து இனங்களுள் கலப்பு விவாகம் பண்ணுவதில் கேடு இல்லை. முறைமை வழுவாத ஜாதிக்கலப்பு பாராட்டத்தக்கது. உடல் அமைப்பிலும் உள்ளத்தின் பரிபாகத்திலும் மேன்மையுற்று விளங்குதலே முறைமையோடு கூடிய ஜாதிக்கலப்பின் விளைவு ஆகும். மணம் செய்து கொள்ளுதலின் முக்கியமான நோக்கம் நன் மக்களை உண்டு பண்ணுதல் என்பதை யாண்டும் கருத்தில் வைத்துக் கொள்ளவேண்டும்.

காதல் மணம்

வித விதமான விவாகங்கள் வழக்கத்தில் இருந்துவருகின்றன. கந்தர்வ மணம், களவு மணம் முதலியன சமூகத்தால் அங்கீகரிக்கப்படாதவைகளாம். இந்தியாவில் இப்பொழுது வழக்கத்தில் இருந்து வருவது சுற்புமணம். மேல்நாடுகளில் தென்படுவது காதல் மணம். இருவர்க்கிடையில் காதல் வலுத்த பின்பு செய்யும் விவாகம் அதுவேயாம். காதல் மணத்தை ஆதரிப்பவர் கையாளும் கொள்கையொன்று உண்டு. பெற்றோர் போன்ற பிறர் கண்கொண்டு காண்பது காதல் அல்ல என்பது அக்கொள்கையாம். பிறருடைய கட்டளைக்கு அடிபணிந்து காதலை வளர்ப்பது எங்ஙனம் என்பது அதன் கருத்து. இக்கொள்கையானது மிகமேலானதாக யுவர்களுக்கும் யுவதிகளுக்கும் தோன்றலாம்:

ஆனால் அக்கொள்கையானது முற்றிலும் பொருள் அற்றது என்பதைத் தத்துவம் அறிந்த பெரியோர்கள் நிரூபித்துக் காட்டியிருக்கின்றனர். காதல் என்பது காமத்துக்கு ஏற்பட்ட கண்ணியப் பெயர். காமத்துக்குக் கண் இல்லை என்பதுதானே எல்லார்க்கும் ஒப்ப முடிந்த கோட்பாடு! மன்மதனைக் குருடனாகவன்றோ உலகனைத்தும் கருதி வருகிறது! குருடனுக்குக் குருடன் வழிகாட்ட முடியாது. கண்ணுடைய வேறு ஒருவன் குருடனின் கையைப் பிடித்து அழைத்துச் செல்லவேண்டும். காதல் கொண்ட இருவர்க்கு அவர்களின் பெற்றோருடைய ஆமோதிப்பும் இன்றியமையாதது என்பதைக் கருத்தில் வைப்போம்.

மேல்நாடுகளில் மேனிவரும் காதல் விவாகம் அதி விரைவில் புனிதத்தை இழந்து வருகிறதென்பது கண்கூடு. வண்டிக்கு இரண்டு மாடுகள் ஒத்திருக்கின்றனவா என்று அவைகளை மாற்றி மாற்றிப் பூட்டிப் பார்ப்பது போன்று காதலர் திருநீர் கருத்து ஒத்திருக்கின்றனரா. என்று தாற்காலிகமாகச் சேர்ந்திருந்து ஆராய்ச்சி செய்து பார்க்கின்றனர். ஒருவருக்கொருவர் ஒத்துக்கொள்ளாவிட்டால் பிரிந்து போய் வேறு ஒருவருடன் இதே ஆராய்ச்சியைத் திரும்பவும் செய்கின்றனர். விலங்கு இனத்தின் புல்லியச் செயலைச் சார்ந்தது அது. புனிதம் வாய்ந்த மாந்தர்க்கு அது ஒவ்வாது. மேல் நாடுகளில் விவாக ரத்து ஏராளமாக நிகழ்வது அதன் விளைவு ஆகும். பெண் ஒருத்தி பல தடவைகளில் பல பேரை மாற்றி மாற்றி மணக்க நேர்ந்தது என்பது பாராட்டத்தக்க செயல் ஆகாது. மணம் செய்து கொள்ளுதலின் மேலாம் நோக்கம் நன் மக்களைப் பெறுதலாம். பிறந்து வளர்ந்து வரும் மகன் ஒருவன் தன் தாய்க்குப் பல கணவர் இருக்கின்றனர் என்று உணருங்கால் அவனுடைய புனிதம்

போய்விடுகிறது. மேலான சமுதாயம் அவனை நன் மகனாக அங்கீகரிக்காது.

காதலின் விளைவு விவாகம் என்பது மேல்நாட்டவர்கள் கொள்கை. விவாகத்தின் விளைவு காதல் அல்லது அன்பு என்பது நம் தேசத்தின் கொள்கை. இதை ஆழ்ந்து ஆராய்ந்து பார்த்தால் விவாகத்தில் காதலருடைய காதல் பூர்த்தியாவது மேல்நாட்டு முறையின் பயன் ஆகும். பூர்த்தியான ஒன்று மேலும் வளர்தற்கு இடமில்லை. ஆகவே விவாகத்துக்கப்பால் புதிய அன்பு ஒன்றும் தம்பதிகளுக்கிடையில் உண்டாவதற்கு இடமில்லை. இந்தியமுறையின்படி விவாகத்திலே அன்பு துவங்குகிறது. அது எந்த நிலைக்குச் செல்லக் கூடுமென்பதற்கு நாளடைவில் அவர்களுடைய ஜீவிதமே சான்று ஆகும். விவாகம் பண்ணிக்கொள்ளும் வரையில் காதல் கொள்ளாது இருக்கமுடியுமா என்னும் கேள்வி பிறக்கிறது. யாரிடத்தும் காதல் கொள்ளாது மனதைக் 'காப்பது' விரதம்' என்பது நம் தேசியக் கோட்பாடு. அதன்படியே பல்லாயிரம் ஆண்டுகளாக நம் சமுதாய வாழ்வு நடைபெற்று வந்திருக்கிறது. இது மிகவும் உயர்ந்த ஏற்பாடு என்பதற்கு இத்தனை காலம் இது திருப்திகரமாக நிகழ்ந்து வந்திருப்பதே நமக்கு எடுத்துக்காட்டு ஆகின்றது.

மணந்துகொண்ட பிறகு அன்பை வளர்ப்பது சாத்தியமா என்னும் கேள்வி எழலாம். மணந்துகொள்ளுதற்கு முன்பு மணமக்கள் ஒருவரை ஒருவர் பார்ப்பதற்குக்கூட சில வேளைகளில் சந்தர்ப்பம் வாய்ப்பதில்லை. அப்பொழுது பெல்லாம் பெற்றோர்க்கு உரியதாய் வந்திருக்கிறது. பெற்றோர் பார்த்து யாரை வாழ்க்கைத்துணை என்று நியமிக்கின்றனரோ அப்பெயர்வழியை மணமகன் அல்லது மணமகள் ஏற்றுக்கொள்ள வேண்டியதாகிறது. இது முறையா,

நியாயமா என்றும் வினவுகின்றனர். நெருங்கிய மற்ற உறவினரெல்லாம் இப்போக்கில்தான் அமைந்திருக்கின்றனர் என்பதை நாம் எண்ணிப் பார்ப்பதில்லை. தாய் அன்புக்கு நிகரானது எதுவும் இத்தரணியில் இல்லை. தாயின் அன்பை சேய் ஒன்று ஆராய்ச்சி செய்து பார்த்த பின்பா பெறுகிறது? தான் யாரைத் தனக்குத் தாயாக நியமித்துக்கொள்ள வேண்டும் என்ற ஆராய்ச்சி ஒன்றுமில்லாது இயற்கையின் வசப்பட்டதாக ஒரு ஜீவன் ஒரு தாய்க்குக் குழந்தையாக வந்து பிறக்கிறது. அப்படிப் பிறந்த குழந்தையை இங்கு வந்துள்ள நீ யாரோ என்று வேற்றனை விசாரிப்பது போன்று விசாரித்துக்கொண்டே தாய் தொட்டில் பாட்டு பாடுகின்றாள். வேற்றொரு இருந்த ஜீவன் பிறகு அந்தத் தாயோடு நெருங்கிய இணக்கம்கொண்டு அன்பை வளர்க்கிறது. தாய் கெட்ட சபாவும் உடையவளாயிருந்தால் குழந்தை அதைப் பொருள்படுத்துவதில்லை. அன்பின் வலிவால் தாயின் கெட்ட சபாவத் தையும் நல்லதாகப் பொருள்படுத்துகிற பாங்கு வந்துவிடுகிறது. இந்தத் தாய் வேண்டாம், வேறொரு தாயை நான் தேடி எடுத்துக்கொள்கிறேன் என்று குழந்தை போய் விடுவதில்லை. அதே பாங்கில் பொல்லாத சேய் எனினும் பெற்ற தாய் ஒருநாளும் அதைப் புறக்கணிப்பதில்லை. இப்படி தாயும் குழந்தையும் ஒருவர்மீது ஒருவர் பாராட்டுகிற அன்பு ஆராய்ச்சியின் பயன் அன்று; இயற்கையின் நியமிப்பை ஏற்றுக் கொண்டதன் விளைவு அதுவாம். அதே விதத்தில் தந்தைக்கும் மகனுக்கும் உள்ள இணக்கம் மாறுதுவந்தமைகிறது. உடன் பிறந்த சகோதர சகோதரிகளுக்குிடையில் அதே விதத்தில் இணக்கம் வேருன்றுகிறது. பெற்றோரையும் உடன் பிறந்தாரையும் நம் விருப்பப்படி நாம் பொறுக்கி எடுக்கவில்லை. இயற்கையில் அமைந்ததை

அமைந்தவாறு ஏற்றுக்கொண்டோம். அந்த இயற்கையின் அமைப்பைவிடச் சற்று சிறந்ததாகவே இருக்கிறது பெற்றோரைக் கொண்டு மணமக்களின் பொருத்தத்தை நிலை நாட்டுதல் என்பது. இரு குடும்பத்தார் சம்பந்திகள் ஆவதற்குத் தகுந்தவர்களா என்று தங்களுக்குள்ளே தீர்மானிக்கின்றனர். அவர்கள் செய்துள்ள தீர்மானத்தின்படி மணமக்களுக்கிடையிலும் இணக்கம் ஏற்படுகிறது. புதியதாகப் பிறந்த ஓர் உயிருடன் இது என் உடன் பிறந்தது என்று இணக்கம் கொள்ளுதல் போன்று புதியதாக மணந்த ஓர் உயிரை இது என் வாழ்க்கைத் துணையாக அமைந்துள்ளது என்று. ஏன் இணக்கம் பாராட்டலாகாது? அத்தகைய பாராட்டுதலே இந்நாட்டில் வெற்றிகரமான அமைப்பாக அமைந்திருக்கிறது. ஆக, பெற்றோரின் துணைக்கொண்டு விவாகம் முடிப்பதே சாலச் சிறந்தது ஆகும்.

கற்பு

மணந்துகொண்ட இருவர்க்கிடையில் உள்ள ஒன்று பட்ட மன நிலை கற்பு எனப்படுகிறது. மணந்துகொள்ளுதற்கு முன்பும், மணந்துகொண்ட பிறகும் மனதை முற்றும் தன் வசத்தில் அடக்கி வைத்திருப்பது கற்புநிலைக்கு முதற்படியாகும். மனதை அடக்கியாளத் தெரிந்துகொள்ளாதவன் மகன் எனப்படமாட்டான். மனதை அடக்கியாளத் தெரிந்து கொள்ளாதவன் மகள் எனப்படமாட்டான். அடங்காத மனம் போகும் போக்கில் போகின்றவர் மாக்கள் ஆவர். மனதின் வேகத்தைத் தணித்து, செந்நெறியிலே அசைச் செலுத்துவோரே நன் மக்களாம். ஆக, கற்பு என்னும் பெருநிலை சிதறடைந்த மனமுடையவர்க்கு ஒருநாளும் சொந்தமன்று. மனதுக்கு அரசனும், மனதுக்கு அரசியும் கற்பு நிலையிலே செல்லத் தங்களை ஆயத்தப்படுத்தியாய் விட்டவர் ஆகின்றனர்.

கற்பினுக்கு அரசு ஆக விரும்பும் யுவனும், அரசியாக விரும்பும் யுவதியும் அடுத்தபடியாகத் தங்களைத் தங்கள் பெற்றோரிடம் ஒப்படைத்து விடவேண்டும். ஏனென்றால் தங்கள் உடல் வாழ்வு தங்களுக்கு உரியதாய் இருப்பதைவிட அதிகமாகத் தங்கள் பெற்றோர்க்கே உரியதாயிருக்கிறது. பெற்றோர்க்கு அடிபணியுமளவு யுவனும் யுவதியும் சமுதாயத் துக்கு அடிபணிபவர் ஆகின்றனர். பிறகு சமுதாயத்துக்கு நல்ல தொண்டர் ஆகவும் முடியும். தாய் தந்தையர்மீது பூரண விசுவாசம் வைத்திருப்பவர்க்கே தங்கள் விவாகத்தையும் பெற்றோர் வசத்தில் விட்டுவிட முடியும். பெற்றோர் அனுமதிக்கு உட்பட்டுக் காதலர் ஒருவர்மீது ஒருவர் அன்பு செலுத்துவது கற்பின் இரண்டாவது படியாகும். காமத்துக்கு வசப்பட்டவர் பெற்றோர்க்கு அடங்கமாட்டார்கள். பெற்றோர்க்கு அடங்கி நடப்பவர் காமத்தை வென்றவராம். கற்பு நிலைக்கும் அன்னவர் தகுதியுடையவர் ஆகின்றனர்.

முன்றாவதாகக் கற்பு என்பது ஆண் பெண் ஆகிய இரு பாலார்க்கும் பொதுவானது. அது அலாதிதாகப் பெண்ணுக்கே அணிகலம் என்றும், ஆண் ஆனவன் அதை அதிகமாக அனுஷ்டிக்க வேண்டியதில்லையென்றும் கருதுவார் உளர். அக்கொள்கையானது வாழ்க்கைத் தத்துவத்துக்குப் பொருந்தாது. காதுலித்து, இருவர் கருத்து ஒருமித்து, ஆதரவுபட்டதே இன்பம் என்பது கோட்பாடு. இயற்கையில் சிற்றூயிர்களிடத்துத் தனிச் சிறப்புகள் சில தென்படுவதுண்டு. கற்பு என்னும் சிறப்பைப் புற இனத்தின்கண் காணலாம். ஆண்புறவும் பெண்புறவும் ஜோடி சேர்கின்றன. சேர்ந்தபின் அவைகள் பிரிவதில்லை. வேற்றுப் புறவுடன் இணை சேர்தல் என்ற அடாத செயலை அவைகளிடத்துக் காண முடியாது. ஜோடியில் ஒன்று செத்துப் போய்

விட்டால் மற்றது தனித்திருந்து காலம் போக்கும் அல்லது துயருற்று மடிந்துபோம்; மற்றொரு புருவை வாழ்க்கைத் துணையாக ஏற்றுக்கொள்ளாது.

பெண் ஒருத்தி தற்கொண்ட தலைவன் ஒருவனுக்கே உரியவள் ஆகின்றாள். வேறு ஒரு ஆடவனைக் கணவிலும் தீண்டுதல் இல்லை. ஆடவனும் அதே செயலைச் செய்யக் கடமைப்பட்டுள்ளான். மனைவியிருக்க மறுமணம் செய்பவன் மாக்கள் கூட்டத்தில் சேர்கிறான். மனதை அடக்கியவன், காமத்தை வென்றவன், சந்ததியின் பொருட்டோ அல்லது வேறு பல சீரிய காரணங்களை முன்னிட்டோ மறுமணம் புரியலாம்; எனினும் அது பாராட்டத்தக்க செயலன்று. ஏகபத்னீ விரதத்துக்கு ஸ்ரீ ராமன் சிறந்ததொரு சான்று ஆகிறான்.

உடல் இரண்டு, உள்ளம் ஒன்று என்னும் உயர்ந்த நிலையானது கற்பு என்னும் பெயர் பெறுகிறது. இரண்டு கைகள் ஒரே உடலுக்கு உரியவைகளாயிருக்கின்றன. இரண்டில் ஒரு கைக்கு ஊனம் ஏற்பட்டுவிட்டால் மற்றது அதிகமான பொறுப்பு ஏற்றுக் கொள்கிறது. குறைபட்ட கையைக் குறித்து மற்றது குறை கூறுவதில்லை. ஏனென்றால் இரு கைகளுக்கும் பொதுவாயிருக்கும் உள்ளம் ஒன்றே. அங்ஙனம் கணவனுக்கும் மனைவிக்கும் உள்ளம் ஒன்றுபட்டு விடுவது கற்பு. பண்பட்ட உள்ளம் ஒன்று மற்றொன்றில் லயமாகவல்லது. அப்படி இரண்டு உள்ளங்கள் ஒன்றுபட்டு விடுவதே அன்பு நிலையாகும். பிரதிபலன் எதையும் அன்பு கேட்பதில்லை. தன்னிடத்து இருப்பதையெல்லாம் அது வாரியெடுத்து வழங்கி விடுகிறது. ஒருவரிடத்தில் உள்ள குற்றத்தை மற்றவரிடம் உள்ள குணமானது சிரமமின்றிச் சீர்ப்படுத்தி விடுகிறது. விவாதங்கள் புரிதற்கும் நல்லுப

தேசங்கள் செய்தற்கும் ஆங்கு அவசியம் ஏற்படுவதில்லை. மனதை மனதே பண்படுத்துகிறது. அன்பிற்கும் உண்டோ அடைக்கும் தாழ் என்னும் கோட்பாட்டைக் கற்பு என்னும் நெறி உறுதிப்படுத்துகிறது. கற்புடைய மாது ஒருத்திக்குக் கணவன் எவன் ஆயினும் அவன் தெய்வமே. அவள் கொண்டுள்ள அத்தகைய மனப்பான்மையினால் அவன் தெய்வமாகவே திருந்திவிடுகிறான். கற்புடைய கணவன் ஒருவனுக்கு வாய்த்த மனைவி எவன் ஆயினும் அவள் அம்பிகையின் அருள் வடிவமே. அத்தகைய மனநிலையானது அவளை அருள் சொருபமாகத் திருத்திவிடுகிறது. பரஸ்பர ஒற்றுமை கற்பின் விளைவாம்.

தபசு

பூமியில் இரண்டு இடங்களினின்று கொண்டு வருகிற நீர் இரண்டு விதமான சுவையுடையவைகளாக இருக்கும். பின்பு அவைகளைச் சுத்தப்படுத்துமளவு சுவையில் அவைகள் ஒன்றித்து விடுகின்றன. இவ்வாழ்வு நடாத்துகின்ற கணவனும் மனைவியும் தங்களுடைய இயல்பு முற்றிலும் ஒன்று பட்டுவிடும்படி செய்வது தபசு ஆகும். வனத்திலே சென்று அன்னபானமின்றி உடலை வாட்டுவது இவ்வாழ்வரது தவம் ஆகாது. இல்லக்கடமைகளை இருவரும் மகிழ்வுடன் நிறைவேற்றுவது தவச்செயல் ஆகும். மணம் முடிப்பதற்கு முன்பு அவரவர் பெற்றோர் தெய்வம் போன்று கருதப்பட்டனர். விவாகம் செய்துகொண்ட பிறகு அவரவர்க்கு வாய்த்த மாமனாரையும் மாமியாரையும் தெய்வமாகப் பாராட்டுதலில் தவச்செயல் துவங்குகிறது. பிறகு புதியதாய் அமைந்துள்ள சுற்றத்தாரோடு நெருங்கி உறவாடுதலும் இவ்வாழ்வரனுடைய தவமாகும். ஏனென்றால் மன்னுயிரை யெல்லாம் தன்னுயிர் போன்று உணர்தலும் தவத்தின் விளைவாம்.

உற்றார்க்கு உரிய கடமையைச் செய்தபின், முன்பின் அறியாத வேற்றார்க்கும் அதே பணிவிடையைச் செய்தல் வேண்டும். இது அதிதி ஸத்காரம் அல்லது விருந்தோம்பல் என்னும் பெயர் பெறுகிறது. முடிவாக மானுடர் மட்டுமல்லர், எல்லா ஜீவ ஜந்துக்களிடத்திலும் அன்பாக இருத்தல் தவத்தின் உச்ச நிலையாகும். யார் ஒருவனுடைய வாழ்வின் உயிர்கள் அனைத்தும் இன்பம் பெறுகின்றனவோ அவனுக்குச் சான்றோர் மக்களாக வந்து பிறப்பது வாழ்க்கைத் தத்துவமாகும்.

தெய்வம் தொழுதல் சான்றோர்க்கு உற்ற செயலாகும். உண்பதும் உறங்குவதும் உயிர்கள் அனைத்துக்கும் இன்றியமையாத நித்திய கர்மங்களாம். அதே பாங்கில் கடவுள் வழிபாடு நல்லாரது நித்திய கர்மமாகிறது. மனத்தூய்மையும் தெளிவும் தேவாராதனையினின்று உண்டாகின்றன. தம்பதிகளுக்கிடையில் தேவாராதனை இரண்டுவிதமானதாய் இருக்கலாகாது. கணவன் கையாலும் உபாசனை முறையே மனைவியினிடத்திலும் அமைந்திருக்க வேண்டும். நித்திய பூஜையிலும் கிரியைகளிலும் இரண்டு கைகள் ஒன்றுக் கொன்று துணைபுரிவது இரண்டு தம்பதிகள் பங்கெடுத்துக் கொள்ளக் கடமைப்பட்டிருக்கின்றனர். இஷ்ட மூர்த்தி அல்லது வழிபடு தெய்வம் இருவருக்கும் ஒன்றாயிருத்தல் அவசியம். உதாரணமாக கணவன் சிவத்தை ஆராதித்தால் மனைவியும் அப்படியே செய்யவேண்டும் அல்லது நாராயண உபாசனை யென்றால் இருவருக்கும் அது பொதுவாயிருப்பதே பொருந்தும். தெய்வ பக்தியும் உபாசனையும் ஒங்கு மளவு இவ்வாழ்வு புனிதமடைகிறது.

ஏழைகளை ஆதரித்தல், பொதுநலசேவையில் ஈடுபடுதல் ஆகியவை இருவருக்கும் இன்றியமையாத செயல்களாம்.

இனித் தாம் பெறப்போம் மக்களை என்ன பாங்குடன் பராமரிப்பார்களோ அதே பாங்குடன் பிறரைப் பராமரிப்பது முற்றிலும் அவசியமாம்.

குறையை நிறைவேற்றுவதற்காகத் தவம் புரிதல் என்பது வழக்கத்தில் வந்துள்ள கொள்கையாகும். ஆனால் உண்மையில் நிறைநிலையானது மனத்தகத்தே இருக்கிறது. ஏனென்றால் மனதில் வறுமை நோய் பிடித்துள்ளவர்களுக்குச் செல்வம் எவ்வளவு இருந்தாலும் அவர்கள் வறிய ராகவே நடந்துகொள்வார்கள். நிறை மனது உடையவர்களுக்கு வருவாய் மிகச் சொற்பமாயினும், அதற்கிடையில் மங்களமான நிறைவாழ்வு வாழமுடியும். சிக்கனமான வாழ்வு வாழ்வது வாழ்க்கைப் பயிற்சியாகும். படைத்திருக்கும் பொருளையெடுத்து அவரவர் தரத்துக்கு ஏற்பப் பிறருக்கு வழங்கிக் கொண்டேயிருப்பது அருளைப் பெறுவதற்கு உற்ற உபாயமாகும். அருள்நிலை, தவத்தின் விளைவு ஆகும். உலோகத்தை உலையில் இட்டு உருக்குமளவு அது அழுக்கு நீங்கப்பெறுகிறது. அங்ஙனம் தவநெறியில் ஒழுக்கமளவு தம்பதிகளுக்கு மனதில் மாசு நீங்குகிறது; மனத்தெளிவு உண்டாகிறது. அருள்நிலை தோன்றுகிறது. அதாவது உலகெங்கும் மிளிரும் தெய்விகம் அவர்கள் கரட்சிக்குப் புலப்படுகிறது. அத்தகைய பரிபாகம் அடைந்துள்ள தம்பதிகள் நன் மக்களைப் பெறத் தகுதியுடையவர் ஆகின்றனர். நல்லார்க்கு வாய்க்கும் செல்வத்துள் தலைசிறந்த செல்வம் மக்கட் செல்வம். மேலைத் தவத்தளவேயாகுமாம் அங்ஙனம் நல்லாராகிய தாம் பெற்ற செல்வம். ஆக, நன் மக்களைப் பெறுதற்பொருட்டு இவ்வாழ்வார் அரும்தவம் புரியக் கடமைப்பட்டிருக்கின்றனர். ஈண்டு நாம் பகர்ந்துள்ள வாழ்க்கைமுறையனைத்தும் ஒன்றுகூடி இவ்வாழ்வாரின் தவம் என்னும் பெயர் பெறுகிறது.

துன்பத்தை ஏற்கும் முறை

இவ்வுலக வாழ்வில் துன்பம் கலவாத இன்பமில்லை. இவ்வுலக வாழ்வு வேண்டுமென்று விரும்புவவர் துன்பம் துய்ப்பதற்கும் ஆயத்தமாயிருக்கவேண்டும். வலியப் போய்த் துன்பத்தை எடுத்துத் தலையில் போட்டுக்கொள்ளவேண்டிய தில்லை. தானாகவே அது வந்தமையும். துன்பத்தைத் தெய்வ சகாயம் என்று சொல்லவேண்டும். ஏனென்றால் நம்மைப் பண்படுத்துதற்கு உற்ற உபாயங்களுள் துன்பத்துக்கு நிகரானது ஒன்றுமில்லை. ஏற்க வேண்டிய முறையில் துன்பத்தை ஏற்றுக்கொண்டால் அது நம்மை மேலோராக மாற்றுகிறது. மற்று, நாம் அதற்கு அடிமைப்பட்டு நெறி பிறழ்ந்து போய் விட்டால் அது நம்மைக் கீழ்மையில் ஆழ்த்துகிறது.

நோய்வாய்ப்படுதல், நம்பிக்கைத் துரோகம், பொருள் நஷ்டம், பகைவர் பண்ணும் கேடு, உற்றரின் அகாலமரணம் ஆகிய இவை போன்றவை யாருக்குமே துன்பத்தை விளை வித்துவிடும். அப்படி வலிய வந்தமையும் துயரத்தை ஏற்றுக் கொள்ளுதலில் பொலியும் பண்புகளே ஒருவனைப் பன்மடங்கு பெரியவன் ஆக்கிவிடுகின்றன. எல்லாத் துயரங்களையும் துய்த்துக் கொண்டிருப்பதற்கிடையில் அவைகளை வெளியில் யாருக்கும் விளம்பரம் செய்யாதிருப்பது பொறுமையாகும். அதனால் உள்ளம் பன்மடங்கு அதிகம் வலிவு பெறுகிறது. துயருற்றார் பலர் தம் கடமையைச் செய்யாது தேம்பித் திரி வார்கள். மற்று மன வேதனைகள் அனைத்துக்குமிடையில் தம் கடமையினின்று தவறுதிருப்பவர்கள் விவேகத்தை வளர்ப்பவர் ஆகின்றனர். மனத்தளர்வுக்கும் துயரத்துக்கும் ஏதுவான நிகழ்ச்சிகளே ஒரு மனிதனுடைய தரத்தை எடுத்துக் காட்டுகின்றன. வேதனைகளில் அழுந்தி அழுந்தி அவைகளைச் சகித்திருப்பவன் வேதனைகளை வென்றவன்

ஆகின்றான். விஷத்தைச் சிறிது சிறிதாக உண்டு ஜீரணம் செய்து பழகியவனை விஷம் ஒன்றும் செய்யாது. உலகையே விழுங்கவந்த விஷத்தை சிவபெருமான் விழுங்கி அமிர்தமாக மாற்றிவிட்டார். துன்பத்தையெல்லாம் சகித்துப் பழகிய வனுக்குத் துன்பமும் இன்பமும் ஒன்றுபட்டுவிடுகின்றன. நன் மக்களைப் பெறுதற்கும் துன்பத்தைச் சகித்தற்கும் என்ன தொடர்வு இருக்கிறது என்ற கேள்வி ஈண்டு எழலாம்.

காற்றில் அசைந்து அசைந்து ஒடிந்து போகாது வலிவு பெற்றுள்ள மரம் நல்ல விதையை உண்டுபண்ணத் தகுதியுடையதாகிறது. துன்பத்தில் தோய்ந்து கிடந்து துன்பத்தில் தன் தகைமையை இழந்துவிடாதவனே இறைவன் ஆகிறான். அதாவது மேன்மையனைத்துக்கும் தக்க இருப்பிடம் அவனும். சான்று ஓரிரண்டு எடுத்துக்கொள்வோம். வனவாசம் என்ற துக்கத்தை ஸ்ரீ ராமபிரான் ஏற்றுக் கொண்ட முறையே அவனைப் பண்படுத்தியது. வனவாசம் பண்ணிப் பைத்தியம் பிடித்துப் போகின்றவரும் உண்டு. வனவாசம் பண்ணிப் பண்பட்டான் ஸ்ரீ ராமன். துக்கத்துக்கு ஏதுவான செயலைத் தனக்கு அனுகூலமான செயலாக அவன் மாற்றிக்கொண்டான். தனது பண்பையும் பராக்கிரமத்தையும் வெளிப்படுத்துதற்கு வனவாசம் வகையாயிற்று. தர்ம ராஜா யுதிஷ்டிரனும் அதே பாங்கில் வனவாசத்தைப் பயன்படுத்திக்கொண்டான். அரண்மனையின் சுகஜீவனம் அவர்களை அத்தகைய மேலோர்களாக ஆக்கியிருக்கமுடியாது.

இராவணன் கையில் அகப்பட்டுக்கொண்டு சிறை கிடந்த செல்வி சீதாபிராட்டியானவள் சிறை வாசத்தாலேயே தனது சிறப்பை வெளிப்படுத்தினாள். அதற்கெல்லாம் மேலாக அவள் கர்ப்பினியாகக் காட்டுக்கு அனுப்பப்பட்டபோது நடந்துகொண்ட முறையே ஒப்பற்றதாகிறது.

தனது வயிற்றிலே வாய்த்த சிசு அல்லது சிசுக்கள் பொருட்டு எத்தகைய சாந்தம், சகிப்புத்தன்மை, உறுதி, வீரம், தல நெறி முதலியன வாய்க்கப் பெற்றவளாக அவள் நடந்து கொண்டாள் என்பது உலகறிந்த விஷயமாகும். துன்பத்தை யெல்லாம் சகித்து அவள் துன்பத்தை வென்றாள். துன்பத் தீயில் இட்டு அவள் தன்னைத் தூயவள் ஆக்கிக்கொண்டாள். நன்மக்களைப் பெறத் தகுதியுடையவளாக அவள் தன்னை மாற்றிக்கொண்டாள். கஷ்டங்களையும், நஷ்டங்களையும், துன்பங்களையும், துயரங்களையும் தங்களுடைய சொந்த மனபரிபாகத்துக்காகப் பயன்படுத்திக்கொள்ளத் தெரிந்து கொண்டவர்களே நன் மக்களைப் பெறுவதற்கான பெற்றோர் ஆகின்றனர்.

பிள்ளைவரம்

உயிர்கள் ஓயாது உலகில் பிறந்துகொண்டிருக்கின்றன. அவைகளுள் சிறுநுயிர்கள் அனைத்தும் ஒரு கோட்பாட்டில் வந்து அடங்குகின்றன. அதாவது ஆணிடத்திலும் பெண்ணிடத்திலும் உள்ள காமமே அவைகளின் பிறப்புக்கு முதல் காரணமாகிறது. உயிர்களிடத்துக் காமம் இல்லாது போய்விட்டால் அவைகளின் இனப்பெருக்கம் இல்லாது போய்விடும். பின்பு சிருஷ்டித்தொழிலே தடைப்பட்டுவிடும். ஆனால் தன்னை அழித்துக்கொள்ளாதல் இயற்கையின் திட்டமன்று. எல்லாவிதமான உயிர்வகைகளும் எண்ணிக்கையில் பெருகி விரிவடைந்துகொண்டே வரவேண்டும். அதன் பொருட்டுக் காமம் அவைகளிடத்து இயல்பாக அமைந்திருப்பது அவசியமாகிறது. யாரிடத்திலிருந்தும் கற்றுக்கொள்ளாது தானே சுயம்புவாகத் தோன்றிவரும் தன்மையுடையது காமம். இக்காரணத்தை முன்னிட்டே சிருஷ்டி கர்த்தா வாகிய பிரம்மாவும் “சுயம்பு” என்று அழைக்கப்படுகிறார்.

இனி, மக்களுடைய சிருஷ்டியில் மட்டும் இரண்டு விதமான பிரிவுகள் உண்டு. அவ்விருபிரிவுகளைக் காமப் புதல்வர்கள் என்றும் தவப் புதல்வர்கள் என்றும் பாகுபடுத்துவது உண்டு. மற்ற சிற்றுயிர்கள் ஏராளமாகத் தோன்றி வருவது போன்று உண்டாகின்ற மக்களெல்லாம் காமப் புதல்வர்களாம். பெற்றோர் உள்ளத்தை உடற்றும் காமநோயே அவர்கள் உலகில் தோன்றி வந்திருப்பதற்குக் காரணமாகும். காமப் புத்திரர்களை ஈன்றெடுத்தவர்கள் பெயரளவிலேதான் பெற்றோர்கள். மன்மதன் அல்லது காமன் உண்மையான பிதாவாகிறான். ஆகவே காமப் புதல்வர்கள் எல்லாரும் மாக்கள் என்று அழைக்கப்படுகின்றனர். இன்றைக்கு உலகெங்கும் மாக்கள் அல்லது காமப் புதல்வர் ஏராளமாகத் தோன்றுகின்றனர். ஆண்டுதோறும் அவர்களின் ஜனத்தொகையானது புற்று ஈசல் போன்று பெருகிக்கொண்டே போகிறது. நெறியையும், நேர்மையையும், அடக்கத்தையும் அவர்களால் காணமுடியாது. எவ்விதமான சட்டத்திட்டத்திலோ, கட்டுப்பாட்டிலோ அடங்காத கேடுகள் பல உலகில் தலைவிரித்து ஆடித் திரிவதற்குக் காரணம் காமப் புதல்வர்களேயாம்.

ஆரியன் என்னும் சொல் ஒரு ஜாதியைக் குறிக்கிறது என்று பலர் எண்ணுகின்றனர். பண்பாடு அடைந்தவன் என்றே உண்மையில் அது பொருள்படுகிறது. தவத்தின் பயனாகப் பிறந்தவன், பிரார்த்தனை பண்ணி தெய்வப் பிரசாதமாகத் தோன்றியவன் ஆரியன் என்கிறது மனுஸ்மிருதி. அத்தகைய ஆரியனை அல்லது நன் மகளைப் பெற்றெடுப்பது மேலோர் கடமையாகும். காமத்தை வென்றவர்க்கே தவம்புரிய முடியும். காமத்தை வென்றவர்க்கே உண்மையான கடவுள் வழிபாடு செய்யமுடியும். தங்களுக்கு நன்

மகன் ஒருவன் வாய்க்கவேண்டுமென்று இவ்வாழ்ப்பவர் இறைவனிடம் நெடுநாள் வணங்கி விண்ணப்பிக்கவேண்டும். நன் மகனிடத்து இருக்கவேண்டிய நலத்தையெல்லாம் எண்ணியெண்ணி, இனிப் பெற்றோர் ஆகப்போம் தாங்களே அந்த நலத்தின் வடிவு ஆய்விடவேண்டும். எத்தகைய மகவு இவர்களுக்கு வாய்க்கப் போகிறது என்பதை இவர்களின் தவநிலையே விளக்கிவிடும்.

புதியதாக ஒரு பட்டணத்துக்குள்ளே வருபவர்களுள் ஒவ்வொருவரும் அவரவர் அந்தஸ்துக்கு ஏற்ற இருப்பிடம் தேடுவர். ஏழை ஒருவன் தன் தரத்துக்கு ஒத்த சிறு வீடு அல்லது குடிசையைத் தேடிக்கொள்வான். சமாரான செல்வம் படைத்தவன் அதற்குத் தகுந்த இடம் பிடிப்பான். பெருஞ் செல்வம் படைத்தவன் மாளிகை போன்ற வீடு பிடித்து அதில் வசிப்பான். குடியிருக்கும் வீடே ஒருவனுடைய பொருளாதாரத்தை ஒருவாறு விளக்கிவிடும். அதே பாங்கில் மண்ணுலகில் பிறக்கும் ஆத்மாக்கள் அவரவர் இயல்புக்கு ஏற்ற பெற்றோரை நாடிப் போகின்றனர். இது பிறப்பு எடுப்பதைப் பற்றிய விதியொன்று ஆகும். பெருமக்களுக்கு ஏற்ற வசதியான வீடுகள் ஓர் ஊரில் இல்லாவிட்டால் அவர்கள் ஆங்குப் பயணம் போகமாட்டார்கள். தங்களுக்குத் தகுந்த நல்லூரை நாடியே அவர்கள் போவார்கள். அம்முறையில் நல்ல ஆத்மாக்களுக்கு ஏற்ற உடலங்களாகப் பெற்றோர் அமையாது போய்விடின், பிறப்பு எடுக்கவேண்டிய நல்ல ஆத்மாக்கள் நெடுநாள் காத்திருப்பார்களே யொழிய பொருந்தாத உடலில் வந்து பிறக்கமாட்டார்கள்.

நன் மகன் வேண்டுமென்று நோற்பது தந்தையின் தனிச் செயலன்று; தாயும் அதில் சம்பந்தப்பட்டவளே. பண்டைக் காலத்தில் இது புத்திரகாமேஷ்டி யஞ்ஞம் என்னும் பெயர்

பெற்றிருந்தது. வெறுமனே, தீயை வளர்ப்பதால் அல்லது தீயில் சில சடங்குகளைச் செய்வதால் சத் புத்திரர்கள் வாய்த்துவிட மாட்டார்கள். அதற்கேற்ற மனபரிபாகமும், உடல் தூய்மையும், நெறியான வாழ்வும் முதற்காரணங்கள் ஆகின்றன. நன் மகன் வேண்டுமென்று தெய்வத்திடம் பிரார்த்தனை பண்ணுவது இரண்டாவது காரணமாகிறது. காமத்தைத் தூய அன்பாகப் பிரார்த்தனை மாற்றிவிடுகிறது. ஆதலால்தான் அது நோற்றல் என்னும் பெயர் பெறுகிறது. வேள்வித் தீ முதலிய வெளிச் சடங்குகள் தம்மளவில் மக்கட் பேறு பெறுதற்குக் காரணமாகா. ஆனால் அச்சடங்குகளில் மறைமுகமான பயன் ஒன்று உண்டு. நல்லார் பலருடைய ஆசியைப் பெறுதற்கு யாகம்செய்தல் ஒரு சந்தர்ப்பமாகிறது. உலகுக்கும் தனியுயிர்க்கும் எப்பொழுதுமே தொடர்வு உண்டு. அத்தொடர்வை ஞாபகமுட்டுதற்கும் உறுதிப் படுத்துதற்கும் வேள்விபோன்ற சடங்குகள் உதவுகின்றன. புத்திரகாமேஷ்டி ய்க்கும் என்பது நாளடைவில் புதிய தொரு சடங்காக மாறிவிட்டது. காசி, ராமேசுவரம் முதலிய இடங்களுக்குச் சென்று பிள்ளை வரம் கேட்பது, அதற்கேற்ற ஆகம, வைதிகச் சடங்குகளைச் செய்வது ஆகிய கிரியைகளை இக்காலத்தில் காணலாம். இச்சடங்குகள் தாமாகவே பெருநன்மையை உண்டாக்கி விடமாட்டா என்பதையும் ஞாபகத்தில் வைத்துக்கொள்ள வேண்டும். தம்பதிகளின் பரிபாகமும், தூய எண்ணமும், தெய்வ பக்தியும் பிள்ளை வரமாக வடிவெடுக்கின்றன. நன்மகவைப் பெறுதற்கு இவைகளே இன்றியமையாதவைகளாம்.

கருத்தரித்தல்

கோபித்துக் கொள்ளுதலில் இரண்டு பான்மைகள் உண்டு. கோபத்துக்கு வசப்பட்டுத் தன் வயம் இழந்து,

கொடுரமே வடிவெடுத்தவன் ஆதல் ஒன்று; முற்றிலும் தன் மயமாயிருந்து கொண்டு, வேண்டுமென்றே கோபத்தை நாடகமேடையில் போன்று வரவழைத்துக்கொள்ளுதல் மற்றொன்று. முந்தையது அடிமைத்தனம்; பிந்தையது ஆண்மைத்தனம். அதேவிதத்தில் காமத்தையும் வேண்டுமென்றால் வரவழைத்துக் கொள்ளுதல், வேண்டாமென்றால் விலக்கி விடுதல்—இத்தகைய பான்மையைப் பெற்றவரே ரிஷிகள் அல்லது சான்றோர் ஆகின்றனர். நன் மக்களைப் பெறுதற்கான தகுதி அவர்களுக்கு வருகிறது. அப்படித் தங்களுக்கு உண்டாயிருக்கிற தகுதியை அவர்கள் தாமே உணர்கின்றனர்.

கடவுளைப்பற்றி எண்ணிபெண்ணிக் கடவுளின் மகிமையெல்லாம் பக்தனுடைய மனதுக்கு வந்துவிடுகிறது. பிறகு அதே மகிமைகள் தன் மகவுக்கு வந்து வாய்க்கவேண்டுமென்று அவன் நினைக்கவேண்டும். பண்பட்ட மனதைக் கொண்டு அவன் எத்தகைய மகவைப்பற்றி ஆழ்ந்து சிந்திக்கிறானோ அத்தகைய மகவே அவனுக்கு வாய்க்கும். ஏனென்றால் அவனுடைய சிந்தனாசக்தியே சிருஷ்டிகர்த்தாவாகிறது. இப்பேருண்மையை ஒவ்வொருவரும் உணர்ந்திருக்கவேண்டும். சிறப்பு அனைத்தும் அமையப்பெற்ற நன் மகனைப்பற்றி ஆழ்ந்து எண்ணி அவ்வெண்ணத்திலே நிலைபெற்ற தம்பதிகள் தெய்வானுக்கிரகத்தை உணர்ந்து நள்ளிரவில் கூடுதல் வேண்டும். முதல் ஜாமமும் நான்காம் ஜாமமும் அவர்கள் பொருந்துதற்கு ஏற்றவேளைகள் அன்று. காலை மாலையாகிய சந்தியா நேரங்களில் அவர்கள் சேர்ந்தால் மகவு அசுர இயல்புடையதாய்விடும். பகலிலே புணர்பவர்க்கு ஆயுள் குறைவதுமன்றி சந்ததி விலங்குத் தன்மையுடையதாய்விடும். தம்பதிகளுக்குள், கூடும்பொழுது மன வேறுபாடு

இருந்தால் சிசு உயர்ந்த காரியம் எதற்கும் உதவாதுபோய் விடும். கற்பின் விளைவு நன் மகன் என்பதை மீண்டும் ஞாபகத்துக்குக் கொண்டுவரவேண்டும். போகத்துக்காக வென்று பொருந்துதல் கீழோர் இயல்பு; புத்திரப்பேறு பெறுதற்காகவென்று பொருந்துதல் மேலோர் இயல்பு. கட்டுப்பாடுடைய நல்வாழ்வின் மூலம் மேம்பாடு அடைந்துள்ள ஆணும் பெண்ணும் ஒரு தடவை கூடுவது போதுமானது. கருத்தரித்தல் ஒரே சேர்க்கையில் அமைந்துவிடும். அப்படி அமையப்பெறுதார் மேலும் பல மாசங்கள் தவம் இழைத்து, தெய்வ வழிபாடு செய்து, மீண்டும் பொருந்துதல் வேண்டும்.

குழந்தைகள் பலவற்றை அடுத்து அடுத்து ஏராளமாகப் பெற்றுவிடுவதை இக்காலத்தில் காணலாம். அப்படிச் செய்வதில் பலவிதமான நஷ்டங்கள் உண்டு. விளையக் கூடிய பூமியொன்றில் நெருக்கமாகப் பயிர் நடடுவிட்டால் விளைவு குறைந்து போகும். ஒவ்வொரு பயிரும் தருகிற முழு விளைவைத்தரமுடியாது. பூமியும் தன்னிடத்து உள்ள சத்தை யெல்லாம் இழந்து விடுகிறது. அதேவிதத்தில் ஏராளமான பிள்ளை பெறுகின்றவர்கள் தங்கள் ஆற்றலையும் மேலாம் வீரியத்தையும் இழந்துவிடுகின்றனர். விரைவில் அவர்களுக்கு விருத்தாப்பியம் வந்துவிடுகிறது. ஞானவாழ்வுக்குத் தகுதியற்றவர் ஆய்விடுகின்றனர். பிறந்த பிள்ளைகளுக்குப் பெற்றோரிடமிருந்து வருடபோஷணையும் குறைந்துவிடுகிறது; ஏழைகளாயின் உணவினின்று கிடைக்கிற போஷணையும் குறைந்து விடுகிறது. பெற்றோர் கவனிப்பு எல்லார்க்குமே குறைந்து விடுகிறது. ஆக, ஜனத்தொகை பெருகுமளவு சமுதாயத்தின் தரம் கீழே போய் விடுகிறது. ஒரு பிள்ளையைப் பெற்றெடுத்தான பிறகு மற்றொரு பிள்ளையின்

பொருட்டு பெற்றோர் ஐந்து வருஷ காலம் கூடாதிருக்க வேண்டும். முற்றும் புலனடக்கம் பழகியவர்க்கே அப்படிச் சேராதிருப்பது சாத்தியமாகும். அப்படிச் செய்கின்றவர்கள் சமுதாயத்துக்கும் தங்களுக்கும் பேருதவி செய்து கொள்கின்றனர்.

இரண்டு கேடுகள்

நவீன மருத்துவ முறையில் கர்ப்பத்தடை என்பது ஒன்று வந்திருக்கிறது. அதன் நோக்கம் ஆணும் பெண்ணும் வேண்டியவாறு கூடிக்கொள்ளலாம்; ஆனால் பிள்ளை பெருது இருக்கவேண்டும் என்பதாம். போகத்தில் பொருந்தியிருக்கும் இன்பம் வேண்டும், ஆனால் பிள்ளை பெற்று வளர்த்தல் என்னும் துன்பம் வேண்டாம் என்பது அதன் நோக்கமாகும். வாழ்க்கையின் குறிக்கோளுக்கு இது முற்றிலும் மாறுபட்டதாகும். போகத்தில் ஈடுபடும்பொழுதெல்லாம் சிறிது சிறிதாக ஆத்மஹத்தி அல்லது தற்கொலை நிகழ்கிறது. இன்பத்தை அனுபவிப்பதாக எண்ணிக்கொண்டு மனிதன் மரணத்தினருகில் விரைந்து ஓடுகிறான். பின்பு கிட்டத்தட்ட சீசு வதைக்கு ஒப்பான பாபச்செயல் ஆகிறது கர்ப்பத்தடை. பிறக்கப்போம் ஒவ்வொரு குழந்தையையும் கருவிலேயே வேர் அறுக்கும் செயலாம் இது. மனிதனிடத்து உரு எடுக்கும் மேலாம் இயல்பை இது அழித்து விடுகிறது. சுயநலமே வடிவெடுத்தவனாக அவன் மாறி விடுகிறான். தன் நலத்தின் பொருட்டு எத்தகைய தகாத செயலையும் செய்ய அவன் துணிபவன் ஆகிறான். கொடூரமான மிருகத் தன்மையில் வீழ்ந்து விடுவது கர்ப்பத்தடையின் விளைவு ஆகும்.

காமப் புதல்வர்கள் பெருகுவதால் சமூகத்தில் ஒருவிதமான கேடு உண்டாகிறது; மிகைபட்ட ஜனத்தொகை உண்டாகிறது. உயர்ந்த மனப்பான்மையும் நல்லறிவும் இல்லாது

போய்விடுகிறது; போட்டியும் பொருமையும் வளர்கின்றன. கயவர் கூட்டத்திலிருந்து வேறு எதையும் எதிர்பார்க்க முடியாது. மற்று, கர்ப்பத்தடை செய்து காம நோயைப் பெருக்கிக்கொண்டு போகின்றவர் விலங்குத் தன்மையில் மூழ்கிவிடுகின்றனர். தன்வயம் இழந்து ஜனத்தொகையைப் பெருக்குபவர்க்குச் சிறிதாவது இரக்கம் இருக்கிறது. கர்ப்பத்தடை செய்பவர்க்கோ அது சிறிதும் இல்லாது போய் விடுகிறது. தெய்வ பக்தியுடன் கூடிய தூய பிரம்மச்சரிய வாழ்வு ஒன்றே இக்கேடுகளை அகற்றுதற்கு உற்ற உபாயமாகும். அளவுக்கு உட்பட்ட ஜனத்தொகையும் சீரிய மனப்பான்மையும் புலனடக்கத்தினின்று வருவனவாம்.

நவீன மருத்துவ முறை மற்றோர் உபாயத்தைப் பிள்ளை பெறுபவர்க்கிடையில் வழங்கி வருகிறது. வேதனைகளின் பெரிய வேதனை பிரசவவேதனை. அதை முன்னிட்டே பிரசவ வைராக்கியம் என்பது ஒன்று உண்டாகிறது. வேதனைப் படுபவர் எல்லார்க்கும் அத்தகைய மனக்கலக்கம் உண்டாவது இயல்பு. அப்படி வரும் பிரசவ வேதனையை ஒளஷதத்தின் துணை கொண்டு அறவே அகற்றி விடலாம். நவீன மருத்துவம் கொடுத்துள்ள பிள்ளைவரம் என்று பலர் இதைப் போற்றுகின்றனர். பிள்ளை பெறுந்தறுவாயில் உள்ள கர்ப்பினியின் உடலில் நல்ல ஊசியைக்கொண்டு ரத்தத்தில் மருந்து செலுத்தப்படுகிறது. அப்பொழுது அவளுக்கு ஒருவித மயக்கம் வந்துவிடுகிறது. பிள்ளை பிரசவம் ஆவது அவளுக்கு விளங்குவதில்லை. குழந்தையைப் பெற்றெடுத்தான பிறகு மயக்கம் தெளிகிறது. வேதனையினின்று விடுதலையடைந்தது பிள்ளைத்தாய்ச்சிக்குக் கிடைத்த வாய்ப்பு ஆகும். கஷ்டப்படாது குழந்தையைப் பெற்றுவிட்டது எல்லார்க்கும் மகிழ்ச்சியூட்டுகிறது. ஆனால் அதினின்று உண்டாகும்

மற்றொரு பெருநஷ்டம் யாருக்கும் விளங்குவதில்லை. பிள்ளை பெறும்பொழுது உண்டாகிற வேதனையில் பயன் ஒன்று உண்டு. பெறுகிறபொழுது உண்டாகும் பெரும் வேதனை பிறகு பிள்ளையைப் பார்க்கின்ற வேனையில் பெரும் பற்றுதலாக வடிவெடுக்கிறது. பிரசவ வேதனையில்லாத தாய்க்குப் பிறகு பிள்ளைப்பற்று பலமடைவதில்லை. சிறிது நேரத்துக்கு உண்டாகும் துயரத்துக்கு அஞ்சி ஆயுளெல்லாம் இருக்க வேண்டிய புத்திர வாஞ்சையைப் பறிகொடுப்பது பொருந்தாது. ஆபத்துக்கு ஏதுவான ஏதோ சில வேளைகளில் இத்தகைய மருந்தின் உதவியை நாடலாம். பொதுவாக இயற்கையின் போக்கில் பிள்ளை பெறுதலே சிறந்த முறையாகும்.

பிரசவவேதனை யாருக்கு அதிகம் உண்டாகிறது என்பதை ஆராய்ந்து பார்க்கவேண்டும். உடல் உழைப்பு இல்லாது வெறுமனே உட்கார்ந்திருக்கும் மாது ஒருத்தி மிகவும் பிரசவ வேதனைப்படுவாள். காலமெல்லாம் வீட்டுக்குள்ளேயே அடைப்பட்டிருப்பதும் ஒவ்வாது. வெயிலிலும், காற்றோட்டமுள்ள வெட்டவெளியிலும் நடமாடித்திரிவது பிள்ளை பெறும் பெண் ஒருத்திக்கு முற்றிலும் அவசியம். இயற்கையினின்று பெறவேண்டிய நலன்களை யெல்லாம் பெறுதவர்க்கே பிரசவ வேதனை அதிகமாக உண்டாகிறது. பிறகு செயற்கை முறையில் அவ்வேதனையைத் தடுக்க முயலுகின்றனர். இயற்கைத் தாய் அளிக்கும் நல்வழியை அனுசரித்துப் போவதே பிள்ளைத்தாய்ச்சிக்குப் பொருத்தமான முறையாகும்.

ஸ்மிருதிகளின் பிரமாணம்

முற்காலத்தில் வாழ்ந்த பெரியோர்களும் முனிவர்களும் ஸ்மிருதி, தர்ம சாஸ்திரம் முதலிய நூல்களில் நல்ல

மைந்தரைப் பெறுவதில், சாஸ்திர பூர்வமாயும் பகுத்தறிவுக் கேற்றவையாகவும் உள்ள ஆராய்ச்சிகளைச் செய்திருக்கின்றனர். அம்முறைகளைப் பின்பற்றினால் எவரும் விரும்பிய விதம் சந்ததியைப் பெறமுடியும். அவர்கள் ஒருவகையில் இயற்கையை ஆராய்ந்து எவராலும் வெல்லமுடியாத விதியை வென்றுவிட்டனர் என்கூடச் சொல்லிவிடலாம்.

மாதந்தோறும் பெண்டிர் வீட்டிற்கு விலக்காக இருக்கின்றனரல்லவா? அந்த நாள் முதல் பதினாறாம் நாள் முடியக் கருத்தரிக்கும் காலமாகும். பதினேழாம் நாள் முதல் மறுபடியும் விலகியிருக்கும் நாள் வரையில் அவர்களுக்குக் கரு ஏற்படாது. அந்தப் பதினாறு நாட்களில் முதல் மூன்று நாட்கள் விலகியிருக்கும் நாட்கள் ஆகும். நான்காவது நாளில் மங்கை குளித்துத் தூய்மை பெறுகிறாளாகிலும் முழுத் தூய்மை அன்று வந்து விடாது. ஆதலால் அந்த நான்காம் நாளையும் விலக்கியாகவேண்டும். ஆக 1, 2, 3, 4 நாட்கள், ஐமந்தனைப் பெறவேண்டி மங்கையை அணுகுவதற்கு, (போகத்திற்கு அல்லது புணர்ச்சிக்குத்) தகாத நாட்களாகும். 5வது முதல் 16 முடிய உள்ள மிகுந்த நாட்களில், பதினென்றாவது நாளும் பதின்மூன்றாவது நாளும் விலக்கப்படவேண்டியவையாகும். அதில் ஒற்றைப்படை (5-7-9 முதலிய) நாட்களில் புணர்ந்தால் புதல்விதான் ஜனிப்பாள். இரட்டைப்படை (6-8-10 முதலிய) நாட்களில் புணர்ந்தால் தான் ஆண் குழந்தையைப் பெறமுடியும். அதிலும் விலக்கு நாளிலிருந்து நாள் அதிகம் செல்லச் செல்ல உயர்ந்த சந்ததி கிடைக்கும்.

முதல் மூன்று நாட்களில் மிருகத் தன்மையுடையவன் கூட நெருங்கமாட்டான். அந்த நாட்கள் விலக்கப்பட்டவைகளாகும்.

நான்காவது நாளில் (இது விலக்கப்பட்டது) புணர்ச்சி ஏற்பட்டுத் தோன்றுபவன், குறைந்த ஆயுளும், குறுகிய உள்ளமும் பெற்று வருந்தும் மைந்தனாக இருப்பான்.

ஐந்தாவது நாளின் புணர்ச்சியால் (இது ஒற்றப்படை) தோன்றுபவன், அதிக மக்களைப் பெற்று வாழக்கூடிய புதல்வியாக இருப்பான்.

ஆறாம் நாளின் (இது இரட்டைப்படை) புணர்ச்சியினால் ஏற்படப்போகும் புதல்வன், பண்பிலே நடுத்தரமாக இருப்பான்.

ஏழாவது நாளில் சேர்க்கையினால் தோன்றும் சந்ததி, மலடியாக வாழப்போகிற புதல்வியாக இருப்பான்.

எட்டாவது நாளில் ஏற்படக் கூடியவன், தலைமை வகிக்கும் ஆற்றல் பெற்ற மைந்தனாக இருப்பான்.

ஒன்பதாவது நாளில் ஏற்படக்கூடிய மகன், கணவனுடைய உள்ளத்தை ஒட்டி நடக்கும் சிறந்த மனைவியாகத் திகழ்வான்.

பத்தாவது நாளில் ஏற்படக்கூடிய மகன், சிறந்து விளங்குவான்.

பதினொன்றாவது நாளில் (இது தடுக்கப்பட்ட ஒற்றைப் படை நாள் என்பதைக் கவனிக்கவும்) ஏற்படக்கூடிய மகன், அறப்பாதையைவிட்டு அகன்று நடப்பவனாக இருப்பான்.

பன்னிரண்டாவது நாளில் ஏற்படுபவன், மிகச் சிறந்த மைந்தனாக இருப்பான்.

பதினமூன்றாம் நாளில் (இதுவும் தடுக்கப்பட்ட ஒற்றைப் படை நாளாகும்) தோன்றுபவன், கற்புப் பாதையினின்று விலகுவவனாக இருப்பான்.

பதினான்காம் நாளில் ஏற்படக்கூடிய மைந்தன், அற வாழ்க்கையும் கடவுளறிவும் பெற்று நன்றி மறவாமை உறுதியான மனப்பான்மை முதலிய நற்குணங்களைப் பெற்றுச் சிறந்த தலைவனாகத் திகழ்வான்.

பதினைந்தாவது நாளில் (இது புதல்வியைப் பெறக் கடைசி நாள்) ஏற்படுபவள், சிறந்த கற்பரசியாகவும், நல்ல மைந்தர்களைப் பெறுபவளாகவும், சிறந்த ஆட்சி புரிபவ னுடைய இல்லாளாகவும் திகழ்வாள்.

பதினாராம் நாளில் தோன்றும் ஆண்மகன், சிறந்த கல்வி பெற்று, நல்ல லக்ஷணங்கள் நிறைந்து விளங்குபவனாகவும், உண்மையினின்று பிறழாதவனாகவும், புலன்களை வென்றவ னாகவும், பலருக்கும் அடைக்கலம் அளிக்கக்கூடியவனாகவும் இருப்பான்.

மேலும் புணர்ச்சி ஏற்படும் நஷுத்திரத்திலிருந்து 12வது முறை ஏற்படப்போகும் அதே நஷுத்திரத்தில் சந்ததி ஏற் படும் ($27 \times 11 = 297$ வது நாள்). ஆதலால் கருத்தரிப் பதற்கு நல்ல நஷுத்திரமாக ஆராய்ந்து தேர்ந்தெடுத்துக் கொள்ளுவது நலம்.

இரு டக்ஷங்களின் அஷ்டமிகளையும், சதுர்தசிகளையும் (வளர் பிறையின் 8, 14வது நாட்களும், தேய் பிறையின் அதே நாட்களும்) பூர்ணிமையையும், அமாவாஸ்யையும், மாத சங்கிராந்தியாகிய முதல் தேதியையும் தகாத கால மாகக் கருதவேண்டும்.

நஷுத்திரங்களில் பரணி, கார்த்திகை, திருவாதிரை, ஆயில்யம், மகம், பூரம், விசாகம், கேட்டை, பூராடம், உத் திராடம், பூரட்டாதி, உத்திரட்டாதி ஆகிய 12 நஷுத்திரங் களும் விலக்கப்பட்டவை. மீதி நஷுத்திரங்களில் அசவினி,

மிருகசீர்ஷம், புனர்பூசம், பூசம், சித்திரை, அவிட்டம் ஆகிய 6 நக்ஷத்திரங்கள் நடுத்தரமானவை. ரோஹிணி, உத்தரம், ஹஸ்தம், ஸ்வாதி, அனுஷம், மூலம், திருவோணம், சதயம், ரேவதி ஆகிய ஒன்பது நக்ஷத்திரங்கள் சிறந்தவை. வாரம், லக்னம் இவற்றில் உயர்வு தாழ்வு உண்டு.

இவ்வளவையும் ஆராய்ந்து இரவு நேரத்தில் இரு யாமங்கள் மட்டும் சேர்ந்திருக்கலாம். யாமம் என்பது மூன்றுமணி நேரம். அந்த நேரத்தில் மங்கை தாய்மையான உடலையும் உள்ளத்தையும் பெற்றிருத்தல் அவசியம். கவலை, நோய், சினம் இவற்றைப் பெற்றிருக்கக்கூடாது. கணவனிடம் அன்பு கொண்டவளாக இருத்தல் வேண்டும். மிகவும் பசியிலால் களைத்திருத்தலோ, அதிகமான உணவை உட்கொண்டு மதங்கொண்டிருத்தலோ கூடாது. நரை மயிர் களைப் பெற்றிருத்தல் கூடாது (வாலிபப் பருவமேவேண்டும்). கணவனும் இதற்கேற்ற குணங்களைப்பெற்றிருக்கவேண்டும். இந்த நிலையில் இருவருடைய சேர்க்கையினால் ஏற்படக்கூடிய மைந்தன் சிறந்து விளங்குவதில் யாது விந்தை?

கணவன் மனைவியைவிட அதிகமான வலிமை பெற்றிருக்கையில் கரு ஏற்பட்டால், ஆண் குழந்தை பிறக்கும். மனைவி கணவனைவிட அதிக வலிமைபெற்றிருந்தால் புதல்வி ஜனிப்பாள். கணவன் மனைவி இருவரும் சமமான வலிமை பெற்றிருந்தால் ஆவி (ஆணும் பெண்ணும் இல்லாதது) ஏற்படும். இதற்காக மைந்தனை விரும்புகிறவன் மனைவியைப் பசி, வேலை முதலியவற்றால் சிறிது வலிமை குன்றியவளாகிய பின்பு கருத்தரிக்கச் செய்யவேண்டும்.

கருத்தரித்த பின்பு எப்பொழுதுமே புணர்தல் கூடாது. ஒரு மைந்தன் பிறந்த பின்பு மறுபடியும் மைந்தனுக்காகப் புணருதல் அவசியமில்லை. இரண்டாவது மைந்தன் கடமைக்

காக உண்டு பண்ணப்பட்டவன் அல்ல என்றும், தந்தையின் செல்வம் முழுதும் முதல்வனுக்கே செல்லும் என்பதும் பழைய கொள்கை. ஆக விலக்கு நாளிரிந்து 6, 8, 10, 12, 14, 16 நாட்களில் மைந்தன் பிறப்பான் என்றும்; 5, 7, 9, 15 நாட்களில் மகள் பிறப்பாள் என்றும் தெரிகிறது. இவற்றில் நகூத்திரம் திதி முதலியவற்றைக் கவனித்துப் பார்த்தால் கணவனும் மனைவியும் கூடுதற்கு வெகு சில நாட்கள்தாம் கிடைக்கும் என்பதைக் கவனிக்கவும். ஆக, இம்முறைகளைப் பின்பற்றி வந்தால் விரும்பிய விதம் நல்ல மைந்தனைப் பெறுவதில் ஐயம் இல்லை.

பிரஜைகளின் அதிகரிப்பைத் தடுப்பதற்கு இதைவிடச் சிறந்த முறை வேறு ஒன்று இருக்கிறதாகத் தெரியவில்லை. இம்முறைப்படி இவ்வாழ்கை நடாத்துபவனை (ரைஷ்டிகள் அல்லாவிட்டாலும்) பிரம்மச்சாரி என்றே சொல்லலாம்.

பராசர முனிவர் வியாசரைப் பெறுவதற்கு விரைந்ததையும், திருதராஷ்டிரன், பாண்டு, விதுரர் மூவருடைய குணங்களில் உள்ள வேறுபாட்டிற்குச் காரணங்களையும் இதை யொட்டி ஆராய்ந்தால் எளிதில் உணரலாம்.

கர்ப்பிணியின் கடமைகள்

கருத்தரித்தான பிறகு கர்ப்பிணியின் கடமை மிகப் பெரியதாகிறது. கணவனும் மனைவியும் நன் மகவைப் பெறுதற்காக நெடுநாள் செய்த ஆயத்தங்களின் உச்சநிலை இப்பத்து மாதங்களில் வந்தமைகிறது. மகவு நல்ல உருவம் எடுப்பது, உணவு பெறுவது, அறிவு அடைவது ஆகிய இத்தனையும் கர்ப்பத்தில் பத்துமாதம் ஓயாது நிகழ்கின்றன. மேலோருடைய ஜீனிய சரிதங்களை வாசிக்கவும் கேட்கவும் இதுவே தருணமாகும். அச்செயலில் தம்பதிகள் இருவரும் ஆழ்ந்து ஈடுபடுதல் அவசியம். தேவாராதனைக்கும் தூய

எண்ணங்கள் எண்ணுதற்கும் ஏற்ற காலம் இதுவே. பராக் கிரமமும், பேரறிவும், பேராற்றலும் வாய்க்கப்பெற்றுள்ள புருஷனையே அவர்கள் சர்வகாலமும் சிந்தையில் வைக்க வேண்டும். வீரமும் சாந்தமும் மனதை விட்டு விலகலாகாது. திருப்தியும் இனிமையும் உள்ளத்தில் நிறைந்து இருத்தல் வேண்டும்.

கர்ப்பிணியின் முனரிலேயே கருவுக்கும் வந்தமைகிறது என்பதற்குச் சான்றுகள் பல உள. சென்ற உலக யுத்தத் தின்போது அமெரிக்காவின் கப்பல் ஒன்று தாக்கப்பட்டது. அது மூழ்குதற்கு முன்பு உள்ளே இருந்த பிரயாணிகள் மிதக்கும் வளையங்களை இடுப்பில் மாட்டிக்கொண்டு கடலில் குதித்து விட்டார்கள். அக்கூட்டத்தில் கர்ப்பிணியொருத்தி இருந்தாள். அவள் கடலில் மிகவும் மருண்டு போய்விட்டாள். விதி வசத்தால் ஒரு மாதத்துக்குள் அவள் மற்றுமொரு கப்பலில் அதே விபத்துக்கு ஆளானாள். பிறகு அவள் ஈன்றெடுத்த குழந்தை இப்போது அமெரிக்காவில் இருக்கிறது. எங்கேயாவது நீர்ப்பரப்பைக் கண்டால் அக் குழந்தை கலங்கி மூர்ச்சை போய் விடுகிறது. கர்ப்பத்தில் இருந்தபொழுது தாயின் அனுபவம் குழந்தைக்கும் வந்து விட்டது. பிள்ளை பெறுதலில் தாயின் பொறுப்பு மிகப் பெரியது என்பதை சீதாபிராட்டி உணர்ந்திருந்தாள். கர்ப்பிணியாயிருந்தபோது அவள் காட்டுக்கு அனுப்பப்பட்டாள். கர்ப்பத்தில் இருந்த சிசுவின் பொருட்டு அவள் தன் துயரத்தை உடனே அகற்றிவிட்டாள். வீரம் நிறைந்த தபஸ்வினியாக அவள் ரிஷி ஆசிரமத்தில் வசித்து வந்தாள். அதன் விளைவே லவ குசன் என்ற இரு வீரச் செல்வர்கள் ஆகும்.

இயற்கையழகைக் கண்டு களித்தல், வெளியில் சென்று உலாவுதல், உடல் உழைப்பில் சிறிது ஈடுபடுதல்

ஆகியவைகள் கர்ப்பிணிக்கு இன்றியமையாதவைகளாம். முறையான உழைப்பு உடைய மாது ஒருத்திக்கு மகவு ஈன்றெடுப்பதில் சிரமம் ஏற்படுவதில்லை. எளிதில் ஜீரணம் பண்ணக்கூடிய சத்துள்ள உணவையே கர்ப்பிணி உண்ணுதல் வேண்டும். போதியவளவு ஆகாரம் அவளுக்குக் கிடைக்காது போய்விட்டால் சிசு உறுதியற்றதாய்விடும். பயனற்ற ஆசைகளுக்குக் கர்ப்பிணி வசப்படலாகாது. அவளிடத்து ஆசை அதிகரிக்குமளவு மகவுக்குத் தரித்திர மனப்பான்மை வந்துவிடும். தனக்கு விருப்பமான நல்லுணவைக் கர்ப்பிணி மகிழ்வுடன் புசிக்கவேண்டும். அதை மற்றவர்களுக்கும் அன்புடன் வழங்கவேண்டும். அதனால் மகவு நிறைமன முடையதாகும். அச்சம், கோபம், பொறாமை முதலிய கீழ்மைகளுக்கு மனதில் சிறிதும் இடம் கொடுக்கலாகாது. அச்சம் தாயின் உள்ளத்தில் இருக்குமாயின் கருவில் இருக்கும் சிசு கோழையாய் விடும். கோபிக்கின்ற வேளையிலெல்லாம் உடல் முழுதும் நஞ்சு ஆய்விடுகிறது. மனதில் விவேகமும் நல்லறிவும் மறைந்து போய்விடுகின்றன. சிசு முர்க்கத் தனமுடையவனாக மாறுவது அதன் விளைவு ஆகும். பொறாமை தாயினிடத்தில் இருந்தால் குழந்தையின் சுபாவம் பிறர்க்குக் கேடு செய்வதாய் அமையும். தாயின் உள்ளம் போன்று மகவின் உள்ளமும் உருவெடுப்பதனால் இத்தகைய கீழ்மைகளை அறவே அகற்றவேண்டும். மேன்மையே சர்வ காலமும் மனத்தகத்து மிளிர்ந்து கொண்டிருப்பது முற்றிலும் அவசியம்.

படம் வரையும் ஒவியக்காரன் எத்தகைய படத்தை மனதில் கற்பனை பண்ணுகின்றானோ அத்தகையதே பிறகு படமாக வந்தமைகிறது. உயிரற்ற படம் ஒன்றை முதலில் உள்ளத்தில் ஒழுங்காக கிரகித்தால்தான் அதற்கு உயிர்க்

களை வந்தமைகிறது. இனி, உயிரையே உற்பத்தி பண்ணப் போம் கர்ப்பிணி ஒருத்திதான் உயிர் ஓவியத்தை உருவாக்குவதாக உணரக் கடமைப்பட்டிருக்கிறாள். தன் வயிற்றில் வாய்த்திருப்பது தெய்வ அம்சம் அமையப்பெற்றது. அதை அன்புடன் பேணுவது தேவ ஆராதனைக்கு ஒப்பானது. தன் உடலைத் தேவாலயமாக அவள் உணர்தல் வேண்டும். உண்ணும் உணவு இறைவனுக்குப் படைக்கப்படும் அமிர்தமாகும். எண்ணும் எண்ணமோ இறைவணக்கம் ஆகிறது. ஆகவே அது இனியதாகவும் திண்ணியதாகவும் இருப்பது அவசியம். உலாவுதல் ஆலயத்தை வலம் வருவதற்கு ஒப்பானது ஆகிறது. இத்தகைய உணர்வு நிறைந்த வாழ்வைக் கர்ப்பிணி வாழ்ந்து வருவாளாக. அப்படிச் செய்தால் அவளுக்கு மகவாகப் பிறப்பது மேன்மையுற்று மிளிர்வது திண்ணம்.

சில நூறாண்டுகளுக்கு முன்பு ராஜபுதனத்தில் சிற்றரசி ஒருத்தி வாழ்ந்து வந்தாள். அவள் நாட்டுக்கு அரசியாக இருந்தது போன்று கற்புக்கும் அரசியாக மிளிர்ந்தாள். மனத்துக்கண் மாசு என்பது சிறிதும் படியாத மேலோர்களுடன் அவள் வாழ்க்கைத் தத்துவங்களைப் பற்றி ஆழ்ந்து ஆராய்ச்சி பண்ணுவது உண்டு. அத்தத்துவங்களையெல்லாம் அவள் அனுஷ்டானத்திலும் கொண்டு வந்தாள்.

அவ்வரசிக்கு இரண்டு சத்புத்திரர்கள் வாய்த்தார்கள். நல்ல உடலமைப்பும் மன உறுதியும் வாய்க்கப்பெற்றவர்கள் அவர்கள். சின்னஞ்சிறு வயதிலிருந்தே அவர்களுக்கு உலகப்பற்று போய்விட்டது. ராஜ்ய பரிபாலனத்துக்கு அவர்கள் உதவுவார்கள் என்னும் அறிகுறிகள் தென்படவில்லை. துறவ் வேந்தர்களாக நிவிர்த்தியில் போவதற்கான அறிகுறிகளே அவர்கள்பால் தென்பட்டன. இதையெல்லாம்

கவனித்து வந்த அரசனும் மற்றும் பல பிரமுகர்களும் அரசியிடம் “உலகப் பற்றில்லாத நீ உன் சூழந்தைகளையும் அவ்வழிச் செல்லும்படி சமைத்துவிட்டாய். ஆட்சி புரியவல்ல நன்மகன் ஒருவனையும் நீ ஏன் பெற்றெடுத்துத் தரலாகாது?” என்று அவர்கள் அரசியிடம் தெரிவித்தார்கள். அவளும் அதற்கு இசைந்தாள். பிறகு அவளுக்கு கருத்தரித்தது முதல் ஆட்சி புரிவதைப் பற்றிய சீரிய எண்ணங்களுடைய எண்ணி வந்தாள். தனது மூன்றாம் மகவு நெறிபிறழா மேன்மையுடைய நாட்டரசன் ஆவான் என்று அவள் ஆழ்ந்து எண்ணி வந்தாள். எண்ணியாங்கு ராஜரீதிவாய்ந்த புத்திரன் ஒருவனைப் பெற்றெடுத்தும் கொடுத்தாள். இச்சம்பவத்தைத் தாய்மார் கருத்தில் வைப்பது பொருந்தும்.

நெறியான இவ்வாழ்வு விலங்கு இனத்தில் சிங்கத்துக்கு உண்டு. ஆண் சிங்கமும் பெண்சிங்கமும் பன்னிரண்டு வருஷத்துக்கு ஒரு தடவைதான் கூடுகின்றன என்னும் ஐதிகம் உண்டு. அதன் விளைவாக அவைகளுக்குப் பிறப்பவை எப்பொழுதுமே செம்மை நிறைந்த சிங்கக்குட்டிகளாம். மக்களுள் நல்லார் யார் உளரோ அவர்களே இல்லறத்தை நல்லறமாக்க முடியும். அன்னவர்க்கே நன் மக்களும் மகவுகளாகத் தோன்றுவர். நன் மக்களை ஈன்றெடுப்பதே சிறந்த தேவாராதனையும் ஆகும். பெருமக்கள் இச்சீரிய செயலில் ஈடுபடுவார்களாக.

ஸ்ரீமத் சுவாமி சித்பவானந்தர் அவர்கள் இயற்றியவை

இராமாயணம்

(வால்மீகியைத் தழுவினது)

மக்கள் அனைவர் உள்ளத்திலும் பண்பாட்டை வளர்க்கும் முயற்சியில் இராமாயணம் முக்கிய இடம் பெற்று வருகிறது. இதன் மகிமை அற்புதமானது. காமத்தை அடிப்படையாகக் கொண்டு இந்நூல் உருவெடுக்கிறது. இராமாயணத்தில் அமைந்துள்ள பாத்திரங்கள் மனிதனுடைய அகவுலக வாழ்வில் அமைந்துள்ள தத்துவங்களுக்கு விளக்கங்களாக இருக்கிறார்கள்

கிரௌன் சைஸ்

344 பக்கங்கள்

மஹாபாரதம்

(வியாசரைத் தழுவினது)

இவ்வையகம் அறிந்துள்ள இதிகாசங்களுள் மிகப்பெரியது மஹாபாரதம். வாழ்க்கைத் தத்துவங்கள் அனைத்தும் இதில் அடங்கியிருக்கின்றன. மானுட வாழ்க்கையில் என்னென்ன பிரச்சினைகள் எழுகின்றனவோ அவைகள் அனைத்துக்கும் விமோசனங்கள் இப்பரந்த நூலில் அடங்கியுள்ளன. மண்ணுசையை அடிப்படையாகக் கொண்டு மஹாபாரதம் உருவெடுக்கிறது. பகவத்கீதை என்னும் அரிய நூல் இதில் ஒரு பகுதியாகும்.

கிரௌன் சைஸ்

432 பக்கங்கள்

ஸ்ரீ ராமகிருஷ்ண தபோவனம்

திருப்பராய்த்துறை-639 115

திருச்சி ஜில்லா

தர்ம சக்கரம்

மாத சஞ்சிகை

ஆசிரியர் சுவாமி நித்தியானந்தர்

1952 ஜனவரி முதல் வெளிவந்துகொண்டுள்ளது.

ஆண்டு சந்தா
உள்நாடு ரூ. 30
வெளிநாடு ரூ. 40

தனி இதழ்
ரூ. 2.00
ரூ. 6.00

ஆண்டுதோறும் சந்தா செலுத்திப் புதுப்பிப் பதற்குப் பதிலாக ரூபாய் இருநூறு டிபாசிட் செய்து விட்டால் தொடர்ந்து மாதந்தோறும் பத்திரிகை வந்து கொண்டிருக்கும். பத்திரிகை வேண்டாம் என்று கருதும்பொழுது டிபாசிட் செய்த முழுத் தொகையாகிய ரூபாய் இருநூறையும் திரும்பப் பெற்றுக் கொள்ளலாம். டிபாசிட் முறை வெளி நாட்டுக்கு இல்லை. விபரத்திற்கு எழுதக்கோரு கிறோம்.

ஸ்ரீ ராம்கிருஷ்ண தபோவனம்

திருப்பராய்த்துறை-639 116

திருச்சி மாவட்டம்

தபோவனத் தொடர் 10



प्रज्ञानं ब्रह्म

ஸ்ரீ ராமகிருஷ்ண தபோவனம்
திருப்பராய்த்துறை-639 115 எலமனூர் ஸ்டேஷன்
திருச்சி மாவட்டம்